

د کتاب ځانګړنې:

د کتاب نوم :	له ځان سره داسې مینه وکړه
لیکوال :	(د اروایي سکون راز)
ژباړن :	ډاکټر ګي هندریکز
خپرنډویه :	صالح محمد صالح
چاپکال :	دانش خپرنډویه ټولنه
چاپشمېر :	۲۰۰۴/۱۳۸۳ م کال
کمپیوټرچارې :	(۱۰۰۰) ټوکه
کمپوز / ډیزاین :	د هوسی مجلې اداره
چاپچارې	په خپله ژباړن
	دانش خپرنډویه ټولنه

www.Ketabtoon.net

ډالۍ:

هغه انسان ته چې راته ویلي یې وو: “ژوند د مینې او مینه د ژوند لپاره غواړه.”

په درنښت

ژباړن

لړلیک

له ځان سره د مینې مخنیوی

له ځان سره څنګه مینه وکړو؟

له خپل احساس سره څنګه مینه وکړو؟

له خپل بدن او جنسي غریزو سره څنګه مینه وکړو؟

خپل ذهن پاک او ازاد کړئ!

له خپل ژوند سره څنګه مینه وکړو؟

پر یوه مهال له ځان او نورو سره څنګه مینه وکړو؟

د نه بڅښنې ارواپوهنه

د یووالي تجربه

د مړینې او رڼا ترمنځ توپیر

له ځان سره د مینې لپاره ځینې تمرینونه

له ځان سره د مینې د زده کړې لپاره پوښتنې او ځوابونه

له ځان سره مې مینه څنګه زده کړه؟

لومړۍ څپرکۍ له ځان سره د مینې مخنیوی

اوس نو باور لرم ، چې د مینې وړ ، یو ځواکمن انسان یم ، حال دا چې پخوا به مې ځان د کرکې وړ یو کمزوری موجود ګانه. پوهېږم چې هېڅ څیز نه دی بدل شوی ، یوازې مې د ځان په اړه سوچ او فکر بدل شوی دی . هغه څه چې په نړۍ کې شته ، پخوا هم وو ، خو ځان راته بدل ښکاري. اوس نو ما ته له ځان سره مینه اسانه او طبیعي ده. خو تر اوسه پورې دغه کار راته ستونزمن ښکارېده.

موږ له نامحدودې مینې سره ژوند پیلوو. د ودې په بهیر کې یې د ځان او ژوند په اړه ځینې پایلې لاسته راوړو ، چې موږ له ځانه سره د مینې په اړه خبرو ته هڅوي. "زه د مینې وړ نه یم" ، دغه ډول فکر په دوه کلنۍ یا دوه ویشتمه کلنۍ کې زموږ په ذهن کې ځای نیسي. خو په دېرش کلنۍ یا شپېته کلنۍ کې زموږ د ژوند پر څرنگوالي اغېز کولای شي . زه ډېره موده وړاندې دې نتیجې ته ورسېدم چې پر نورو باور ونه کړم. هغه وخت مې گومان کاوه ، چې موږ و پلار یوازې پرې ایښی یم ، ځکه: پلار مې مړ شو او موږ مې هم د کار لپاره له کوره بهر ته تلل. ما هغه وخت یوازې د مرګ او اقتصادي اړتیاوو په اړه سوچ کاوه. ما چې له ماشومانه لیدلوري څخه پر چا تکیه لرله ، هغوی یوازې پرېښودم او ټول راڅخه لارل. گومان مې کاوه نړۍ داسې ځای دی ، چې خلک د اړتیا په وخت کې سړی یوازې پرېږدي . په ځانګړې توګه کله چې ورته اړ یې. دا چې پلار به مې نه لیده او موږ به مې هم نیمه ورځ د دې پر ځای چې له ما سره وي ، له پردیو سره په دفتري کارونو بوخته وه. زه به ډېر خواشینی کېدم. کله چې به مې موږ کور ته راتله ، نو ډېره به سترې وه ، هغه ژوند مې له اوسني ژوند سره زیات توپیر درلود.

په دې توګه مې پر خپل ماشومتوب پرده غوړوله. د انا د کوټې په مخامخ کوټه کې مې یو ځای پیدا کړ ، چې وکولای شم ، له نورو څخه لیرې په کې پټ شم. په خپل ځان کې مې هم یو ځای پیدا کړ ، چې وکولای شم ورته پناه یوسم او نور مې څوک ونه ځوروي ، هغه وخت مې هېڅ گومان نه کاوه ، چې دغه چلند به زیان رسوونکی وي. تر دې چې تر یوه نیمګړي واده او کمزورو ټولنیزو اړیکو وروسته ، څو ویشتمه کلنۍ ته ورسېدم. یو سهار له خوبه پاڅېدم ، داسې مې احساس کړل ، چې په ما کې هغه کوچنی مکان او ځای ، چې زه یې د نورو له ځورونې څخه ساتلم ، د نورو خلکو اړیکې راسره غوڅوي. د دې لپاره چې خپلواک واوسم او له نورو سره مینه راته اسانه وي ، باید هغه مکان او ځای پرېږدم. چې ښایسته هوا په کې وګرځي ، پرته له دې چې کوم خطر ته په اندېښنه کې واوسم.

موږ: "پر خلکو باور مه کوه" ، دغه ډول فکرونه د ورځنیو چارو د اسانتیا لپاره په خپل ذهن کې روزو. خو که ځانونو ته قواعد وټاکو ، ژوند مو تر ډېره حده له امن څخه برخمن کېږي. د قواعدو ټاکنه ، موږ له ستونزو ژغوري . خو ستونزه دا ده ، چې د ژوند په سختو پړاوونو او ژورو کې قواعد نه شته. ځکه هغه وخت د قواعدو وضعه کول ، توندوالي او خشونت ته لاره اواروي ، حال دا چې هغه وخت نرمښت او سره سینه غوره ده .

د بشري ذهن د جوړښت غوره والی دا دی ، چې که یوه پایله اخیستنه په کې کېدونکې وي ، کېدی شي ونه شي ، ځکه چې د "پرخلکو باور مه کوه" ، په شان ذهنیتونه ، د ذهن له خوا جوړ شوي دي ، چې رښتینې مانا نه لري او کېدی شي د سترگو په رپ کې له صحنې څخه ووځي. په خپل ذهن کې پر محدودیتونو باندې په پوهېدو سره کولای شئ اروایي ارامتیا ترلاسه کړئ او ستونزې له منځه یوسئ.

د کرکې احساس ته څنگه رسېږو؟

(لومړۍ برخه)

زېږېدل ستاسو روغتیا له گواښ سره مخ کوي

د مور په کېده ، په دې تاوده او نېکمرغه چاپېریال کې مو ټولې هیلې پوره کېږي. په دې وخت کې یوه ډېره سپېره پېښه کېږي. دېوالونه لږزېږي او ماتېږي ، مور په یوه تیاره دالېز کې وړاندې ځو ، بیا د بیاتي (قیچي) له خولې تېرېږو ، دغه کار موږ اړ باسي چې د بهرنۍ نړۍ هوا تنفس کړو. دا په هغه صورت کې چې موږ روغ رمت وزېږو. داسې هم کېدی شي ، چې دوې ورځې په لاره کې پاتې شو او سل ستونزې وگالو. اوس چې موږ نه شو کولای تېر وخت ته ستانه شو او له سره وزېږو ، کولای شو ، په خپلو ذهنونو کې پیدا شوي ذهنیتونه وگورو ، خو وینو چې یوه هم اغېز نه دی راباندې کړی.

د زېږون په وخت کې د پایله اخیستنې یوه بېلگه دا ده "کله چې وضعه په ښه توګه پرمخ روانه ده ، یوه ناڅاپي پېښه کېږي" ، خو که په طبیعي توګه باور وکړو ، چې واقعیت همدا دی ، خپل ژوند هم د همدغه فورمول له مخې وړاندې بیاو.

د ژوند یوه اصلي دنده د پایله اخیستنو او هغو باورونو پېژندنه ده ، چې په دغه لار کې زموږ د ژوند د وړاندې بېولو لامل ګرځي. کله چې دغه فکرونه او ذهنیتونه وپېژندل شي ، یا کېدی شي له منځه لاړ شي ، یا هم امکان لري خپل ځای سالمو فکرونو او باورونو ته تش کړي.

د کرکې احساس ته څنگه رسېږو؟

(دویمه برخه)

موږ هر یو د خپل ژوند په پړاو کې کومان کوو ، په موږ کې کومه ستونزه شته. زما یادېږي ، چې په ماشومتوب کې به مې شا و خوا ته کتل او له ټان سره مې ویل: یا زه لېونی یم ، یا دا شا و خوا خلک ، زما له نظره ، زما خپل اټکل دا و چې هغوی لېونیان دي. ما به تل دغه ځورونکي شک درلود ، چې کېدی شي زه به لېونی یم. د ودې په بهیر کې کېدی شي دا ډول احساس په موږ کې پیدا شي ، چې: "زه د مینې وړ نه یم" ، د پیل د وخت ټاکنه یې ستونزمنه ده ، خو راشئ چې تر ټولو بد ډول یې تر کتنې لاندې ونیسو.

مور په داسې چاپېريال کې زېږېدلي يو ، چې هلته مينه او محبت نه شته . کېدې شي دا خبره ستاسو په برخه کې صدق ونه کړي ، که داسې هم وي ، هيله ده يوه شېبه دغې ستونزې ته په ژوره توگه ځير شئ. اوس هم زيات داسې ماشومان زېږي چې د مور و پلار يې نه وي خوښ .

د "ترزا" مور له کلکتې څخه د هغو ماشومانو په اړه خبرې کوي ، چې هغې او همکارانو ته يې له کثافتدانيو څخه پيدا کړي وو. دغه هر ماشوم د يوه ناڅرگند لامل له مخې خوشې کړل شوی و. په لسگونو ماشومان ولاړ دي ، په ظاهره د مور و پلار په کورونو کې ژوند کوي ، خو له اصله په يوه کينه گر چاپېريال کې لويېږي. که د دغو ماشومانو ذهنونه له توندو چلندونو او خبرو سره مخ وي ، دوی به هم همدا وايي چې: "د مينې وړ نه دي."

ځان ملامت کڼل

تر ټولو غټه تېروتنه چې انسان يې د خپل ژوند په بهير کې کوي ، د ځينو پېښو په وړاندې ځان ملامت کڼل دي. د ساري په توگه زه له دې احساس سره رالوی شوم ، چې گومان مې کاوه د خپلې مور پر اوږو بار يم ، ځکه هغه به مې لیده چې يوې او بلې خوا ته ځغلي. د دندې په بهير کې به يې په بيره کار کاوه. ما گومان کاوه چې دا دومره زحمتونه زما لپاره گالي. که زه نه وای ، هغې به هم په هوسايۍ کې ژوند کولای. کله چې مې دا موضوع له خپل مشر ورور سره شريکه کړه ، په خپلو دليلونو يې قانع کړم. خو وروسته راته څرگنده شوه چې زما لويه ستونزه دغه ډول بېځايه فکر و.

زما لويه خطا دا وه چې په دغو شرايطو کې مې ځان ملامت گانه ، ما داسې کڼل ، که هر ماشوم له همداسې وضعې سره مخ وي ، دغه وضعيت د هغوی په برخه کې هم صدق کوي ، چې په مينه ناک چاپېريال کې رالوی شوي وي. ماشومان دغه ډول بې مينې توب شخصي گڼي ، ځکه هغوی دومره توان نه لري ، هغه څه چې پېښېږي ، توپير يې وکړي.

که پرېښتې زموږ پر سياري زياته الوتنه کولای ، زما به يوه هيله دا وه چې دنده ورکړم: زموږ د خاورينو انسانانو د ساتنې لپاره زموږ په غوږونو کې دا جمله زمزمه کړي: "ځان ملامت مه گڼه" ، "که بل څوک هم ستا پر ځای وای ، همدغه پېښه به کېده."

مور که په يوه مينه ناک چاپېريال کې رالوی شو ، بيا مو هم سترگې او غوږونه په منفي احساساتو پسې وي. چې د مور و پلار مينه هم ورسره يوځای وي. له ماشوم سره د مور و پلار په اړه مثبت احساسات له غوسې ، وېرې ، خواشينۍ او نيمگړو هيلو سره مله وي. که دغه احساسات درک کوو او دا شک هم کوو چې کېدې شي مور به يې لاملين يو.

ما د خپل ژوند ډېر وخت د ماشومتوب د وخت د منفي احساساتو په اړه په سوچ وهلو تېر کړی. له شک پرته چې مور مې د ژوند تېرولو لپاره اندېښمن زړه درلود. يوې ناڅاپي پېښې د هغې نړۍ ورخراښه کړه. د پلار مړينې مې.

کله چې مور زه په خپله گډگډه کې رالویولم ، زما پلار یې دېته اړ کړ ، چې یوه بله دنده خپله کړي ، هغه چې په دې اوونۍ کې د کورني ژوند یوې بلې نېکمرغۍ ته رسېدلې وه ، په بله اوونۍ کې کونده شوه ، چې د یوه ماشوم مسوولیت یې هم ورپه غاړه شو.

ننني زیات اروپوهان په دې عقیده دي ، چې ماشومان ، د مور په ګډه کې د مور احساسات درک کولای شي. ما به هم د مو په ګډه کې له چاپېریال څخه زیات احساسات خپل کړي وو.

زه په دودیز چاپېریال کې چې له بېلابېلو احساساتو ډک و ، وزېږېدم. مور مې زه غوښتم ، (که څه هم له پیله د شپږو ماشومانو مور وه) ، خو بیا یې هم زه نه غوښتم ، (په هغه خواشینوونکي چاپېریال کې زما زېږون ، یوازې یوه خواشینی وه). طبعاً زه نه توانېدم ، هغه وخت درک کړم . خو یوازېنی شی چې ما ورباندې پوهېدل غوښتل دا وو چې کوم عیب خو به نه لرم ، ما گومان کاوه کوم پټ شی شته ، چې زه یې نه شم درک کولای.

له همدې کبله یې په خلاصه غېږ زما هرکلی ونه کړ ، په ډېره ساره چلند سره یې کور ته لاره راکړه ، بیا به مې احساسول چې زه یې خوښ یم او ښه راغلاست یې راته ویلی دی. په ذهن کې مې عجیب فکرونه ګرځېدل ، شا و خوا خلکو راته ډوډۍ راکوله ، اکثره مهربانه وو ، خو... د مور او انا تر شونډو لاندې ځینې چیغې او خبرې زما په اړه وې ؟

دغه ډول ډېرې پوښتنې راسره وې ، تل به مې وېره لرله ، هسې نه چې په ځواب یې وپوهېږم ، له دې کبله یوې خوا ته ګوښه شوم او ښه سړی راڅخه جوړ شو.

د کرکې احساس ته څنگه رسېږو؟

(درېمه برخه)

زېږون او د ژوند د پیل ورځې ، هغه شېبې دي چې باید د کرکې احساس هېر کړو. د ودې او لویېدو په وخت کې په لویېدلو ، څه ویلو او له نورو سره په اړیکو کې په خپله له ځانه سره مینه هېروو.

د ساري په توګه ، یو ماشوم ته دا یوه لویه ستونزه ده ، چې هرڅوک یې ویني ، نو غواړي چې هغه له خپلې تجربې څخه راوګرځوي. کله چې تاسې وېرېږئ ، نو خلک درته وایي: “مه وېرېږه ، هېڅ هم نه شته”. کله چې خواشینی یاست ، نو وایي: “مه ژاړه!” کله چې د خوښۍ او خوند احساس کوئ ، نو درته ویل کېږي: “غلی شه!” ، د خلکو موخه به مثبتې وي ، خو پایلې یې ناسمې او زیان رسوونکې دي. ځکه موږ له خپلو تجربو څخه راګرځوي ، موږ دا گومان کوو ، چې خامخا مو په تجربه کې کومه نیمګړتیا شته. په دې توګه مو ټول احساسات: وېره ، خواشینی ، خوښي او لېوالتیا له پامه غورځي او شا ته شړل کېږي. موږ اوس ښه پوهېږو چې میندو او پلرونو مو هڅه کوله ، موږ له خواشینو څخه راوګرځوي.

کله چې د خپلې تجربې درک له لاسه ورکوو ، په داسې یوه سرمشق پسې لټون پیلوو ، چې زموږ د ځانګړي چاپېریال

په درد وځوري ، دغه فکر مو داسې لارې ته راکاږي ، چې زموږ چلندونه به نورو ته د خوښۍ رامنځته کوونکي وي . نورو ته خوښي وربخښل ، کومه ستونزه نه ده ، خو باید هڅه وشي ، چې خپله موخه راڅخه هېره نه شي ، يانې باید چې زموږ د تجربو په وړاندې خنډ نه شي . موږ زیات وخت فکر کوو ، چې موږ د ځان په درد خوړو ، دا هڅه هم کوو چې د ځينو لارو چارو په خپلولو سره خپلو ارمانونو ته ورسېږو! زموږ ځينې کارونه د ناريتوب او ښځتوب له کبله پرمخ ځي . ځينو نورو ته دا گټور دي ، چې يو شيطان هلك وي . ځينې نور بيا د يوه حياناك هلك نقاب پر مخ ږدي ، حال دا چې ځينې نور بيا د بدمعاشۍ رول لوبوي . د ودې په دوران کې په زرگونو بېلابېل نقشونه شته ، چې موږ ته په زړه پوري او د نورو کسانو د تاييد او منلو لپاره يې خپلوو .

د لاتين “پرسونا” توري ، ماسک يا نقاب مانا ورکوي ، چې د “پرسوناليتي” رېښه ده . د يوه اغېزناک رول د لوبولو لپاره موږ “پرسوناليتي” يا هغه شخصيتونه جوړوو ، چې نقابونه لري ، خو ټول په دې ډول نه دي . ځينې نور شخصيتونه داسې ښه غوره کوي ، چې موږ يې له رنځ ، ناکامۍ او نهيلى څخه د ژغورنې لپاره غوره کوو . زما يادېږي ، چې زه مې د مور په اند يو ښه هلك وم . زه به هم د امکان تر حده له هغې څخه ليرې تېښتېدم . يوه ورځ مې چې د يوه ښه هلك رول لوباوه ، له يوه مصيبت سره مخ شوم ، ناڅاپه مې له مور څخه واورېدل چې زما انا ته لگيا وه او ويل يې چې غواړي د کور په حمام کې بدلون راولي . زه هغه وخت شپږکلن وم ، خو دا خبره مې په ذهن کې پاتې شوه .

ماسپښين له ښوونځي څخه تر راتلو وروسته په کار لگيا شوم ، ورور مې چې غوښتل يې زما څارنه وکړي ، له خپلو همزولو سره د لوبو لپاره بهر ووت . (هغه زما د نه څارنې له کبله ستر زيان راواړاوه) ، ما هم برس او رنگونه راواخيستل ، د حمام پر ټولو دېوالونو مې انځورونه وکښل ، چې په دې انځورونو کې گډوډ اوښان ، غونډۍ او څو انسانان انځور شوي وو . د مور د موټر د غږ په اورېدو مې له کوڅې څخه وروځغستل ، چې د خپلو انځورونو د ليدلو په خاطر يې کور ته راوبولم . په ياد مې دي: په داسې حال کې چې په هال کې مې راکشوله ، د حمام ور مې په زوره په لغته وواژه او پرامې نېست . خو هغه د دې پرځای چې خوشحاله شي ، د غوسې له کبله يې يوه چيغه وکړه . ما چې د خوشحالي لپاره کوم ماسک جوړ کړی و ، ناڅاپه وران شو او د دې کار له کبله زيات وغندل شوم . په دې توگه يوه ورځ له کوم دليل پرته ظاهري ماسک له کاره لوېږي او موږ دا پوښتنه هم هېروو: “د نورو د خوشحالي لپاره څه کولای شم؟” او ځان ته دا منفي مفهوم مطرح کوو: “زه به هڅه وکړم چې د نورو پام ځان ته راواړوم او د نورو له غندلو څخه هم په امان کې واوسم .” د لومړۍ پوښتنې ځواب د ځينو کارونو ترسره کول وو ، چې مثبت اړخ لري . حال دا چې دويمه پوښتنه منفي اړخ لري . موږ له اندېښنو څخه د خلاصون لپاره ډېرې لارې چارې غوره کوو :

له نورو څخه ليرې شه او په ځان کې ډوب شه .

نور په ځان مه پوهوه ، چې څوک يې .

په لوبه کې گډون مه کوه .

لوبه خرابه کړه ، چې نور خلک بريالي نه شي .

ستونزې زېروونکې ماشوم شه .

دا لارې چارې ستا د برياليتوب لپاره نه دي طرحه شوي ، ته مخکې دې پايلې ته رسېدلې وې ، چې بريالی به نه شي .

دا لارې چارې د دې لپاره نه دي غوره شوي ، چې ته په بشپړه توگه لوبه وبایلې . منفي پاملرنه تر نه پاملرنې ډېره غوره ده .

د کرکې احساس ته څنگه رسېږو؟

(څلورمه او نورې برخې)

که د زېږون او د ژوند د لومړنيو شېبو پايله اخيستني تاسې دېته ونه هڅوي ، چې له ځان سره خپله مینه هېره کړئ ، دغه کار به د ستاسو د تجرب ، په وړاندې ستاسو د پردیتوب د احساس له کبله وشي . موږ له ځينو خنډونو سره هم مخ یو ، چې د ژوند له غوره تجربو څخه راپېښ شوي ، چې ته وا زموږ په وړاندې د خلکو کرکه باوري کوي . د ساري په توگه ، میندې او پلرونه مو راڅخه دا تمه لري ، چې موږ هوښیار ، بریمن او ښه انسانان واوسو . هر وخت دا غوښتنې پر ژبه نه راځي ، دا موږ یو ، چې باید ځانونو ته یې ومومو او پیدا یې کړو . زموږ د میندو او پلرونو د انتظار په اړه دوې مهمې ستونزې شته ، یوه دا چې موږ د هغوی غوښتنې نه شو پوره کولای . کله چې نه بريالي کېږو ، نو د کرکې احساس کوو . دویمه تمه دا چې کله - کله د هغوی غوښتنې پوره کوو او څه ناڅه هدف ته نژدې کېږو . له ځان سره وایو چې نور نو باید خوښ واوسو ، خو بیا هم وینو چې خوشحاله نه یو ، که یو هم ، خوشحالي مو تر ډېره نه پايي . ځکه په حقیقت کې هغه هدف ته رسېدلې یو ، چې موږ په خپلواک ډول هغه نه دی ټاکلی . پر دې مهال په خپله تجربه کې د تشې (خلاء) احساس کوو . موږ په هغه کس پسې وو ، چې موږ ته یو هدف راوتاکي او تایید مو کړي . نو ځکه په دې لار کې خپل دروني احساس له لاسه ورکوو .

زیات مهال موږ داسې ځای ته رسېږو ، چې مینه له مادیاتو سره تړو ، د خواشینۍ احساس کوو . خو د څو جوړې جامو په رانیولو سره خپل احساس ښه کوو .

بیا هم د نه وړتیا احساس کوو ، د یوه موټر په رانیولو سره خپله روحیه لوړوو . دغه توکي لنډمهالې اغېزې لري ، لنډمهالې خوشحالي ژر له منځه ځي او موږ بېرته د خواشینۍ پخواني حالت ته ځو .

له ځان سره د مینې په وړاندې گواښونه

زه یو ارواپوه یم ، چې د نورو وړو ډلو او اشخاصو د حالت بدلون غواړم . خو دا راته په زړه پورې ده ، چې پوه شم انسانانو دغه بنسټیز باورونه څنگه خپل کړي او ولې د تلپاتو ایډیالونو په سترگه ورته کوري . (جان کرازي) په خپله یوه په زړه پورې لیکنه کې له ځانه د کرکې احساس په ژوره توگه شنلی دی .

هغه په دې باور دی: دا چې موږ له ځانه کرکه کوو ، وجه یې دا نه ده ، چې نه پوهېږو له ځان سره څنګه مینه وکړو ، بلکې وجه یې دا ده چې گومان کوو ځان ته نه درناوی سم کار دی. کرازېي د خپلې نظریې سرچینه په غربي کلتور کې ویني ، چې د انجیل پر ځینو برخو تکیه لري ، د ده په اند هر لامل چې د بشري نفس وفاداري ولري ، له خدایي نقش څخه برخمن دی. د لرغونو کلیساګانو کشیشانو به انسانان د نفس پاکۍ ته هڅول .

هغه کس چې د ځان په اړه ښه احساس ونه لري ، په ډېرو ستونزو د ژوند ناخوالې ګالي ، دوی که خپل دیني مشر ته نه ځي ، باید په داسې کس پسې شي ، چې خلک له ګناه څخه سمې لارې ته رابولي. که خلک د ګناه له وېرې دیني مشرانو ته پناه یوسي ، نو تر ډېره حده به بريالي وي .

باید په یاد وساتو ، چې یو وخت روزگار ډېر وپروونکی و ، هغه وخت د بشر په اړه ګټوره نظریه هم ستونزمنه وه ، ځکه د ځینو لاملونو له مخې به د غرب کلتور زیات منفي توکي له “ځانه” جوړول. د کاتولیک او پروتستان نظریه یوه وه: “بشر ګناهکار دی ، چې د نفس پاکۍ ته اړتیا لري.”

موږ دوه زړه کاله خپل زړه او دماغ په دې منفي سوچ بوخت ساتلي ، چې ځان باید یوازې له دې کبله د ستاینې او مننې وړ وګڼو ، چې له ځان سره مینه کوو.

خلاصون

موږ دا ټول شیان زده کړل ، موږ نړۍ ته په بله سترګه ګورو. اوس باید بېرته ورته په بل نظر وګورو. راشئ وګورو ، چې ایا کولای شو څو بنسټیز اندودونه (طرز تفکر) پیدا کړو ، چې موږ د لرغونو انګېرنو له منګولو څخه وژغوري؟

ما اوس زده کړي ، چې نړۍ ته باید په غیرواقعي ډول وګورم.

زه دا کار د خپل پایښت د ژغورنې لپاره کوم .

تر هرڅه وړاندې د خپل پایښت په اړه فکر کوم .

زه اوس کولای شم ، دنیا هغسې ووينم ، چې ده .

تر ما دباندې داسې څه نه شته ، چې زما د ژغورنې لپاره راشي .

زه ټولې اړتیاوې په ځان کې لرم .

هغه مینه چې زه تر اوسه ورپسې وم ، اوس په ما کې ده .

هغه مینه چې ما له نورو څخه غوښتله ، په ما کې پټه ده.

زه اوس دا ځواک لرم ، چې مینه په خپل واک کې ولرم .

زما ذاتي طبیعت مینه ده ، زه دپټه اړتیا نه لرم ، چې ورپسې واوسم. نه هم دپټه اړتیا لرم ، چې مینه رامنځته کړم .

یوازېنې شی ، چې زه یې بدلون ته اړتیا لرم ، مینه ده .

زه غواړم چې پرځان مینه واوسم.

دويم څپرکی له ځان سره څنگه مينه وکړو؟

گومان کوم که د ځان په اړه درته وليکم ، چې څنگه مې له ځان سره د مينې لارې چارې وموندې ، دا به کتوره خبره وي. ځکه زه کولای شم ، خپل ضمير ته رجوع وکړم او له ځان سره د مينې تجربه تاسو ته هم څرگنده کړم. بيا به داسې يوه سيمه ومومو ، چې ټول به ورته لار پيدا کړو. کوم جغرافيايي موقعيت به نه لري ، خو موږ ټولو ته به حيرانۍ وړ وي. که څه هم د څپرکي په پای کې مې تاسو ته څو لارې چارې ليکلې دي ، چې تاسو ته يې يادول گران نه وي .

همدا اوس چې دا توري ليکم ، ښه پوهېږم چې تقدير ما ته ښه تجربه رابخښلې ده ، چې دلته به يې په طرحه کولو لاس پورې کړم. نن مې ستونی خوږېږي ، کېدی شي کومه وړه ناروغي به لرم. خو زما په اند دا ډېره مهمه ستونزه ده ، ځکه زه له ناروغۍ څخه بد ورم. سم دم په هغه ورځ چې غواړم له ځان سره د مينې په اړه څه وليکم ، له داسې ستونزې سره مخ کېږم ، چې زما کرکه ترې کېږي .

دا راته په زبات رسېدلې ، چې ناروغېدل کوم مهم څيز نه دی ، ټول خلک ناروغېږي. زه او ډېر نور کسان د يوې تيورۍ له مخې په دې باوري يو ، چې ذهن او بدن نېغ اړيکي سره لري. زما بدن ځکه ناروغېږي ، چې زه ناروغېدلو ته اړتيا لرم. په دې توگه بايد د خپل ذهن هغه ستونزه اواره کړم ، چې ورسره مخ یم. دا نظريه ډېره د اعتبار وړ ده او له يوې پوهنيزې سرچينې څخه اخيستل شوې ده. ډېرې څېړنې د انسان احساسات او ذهني شرايط ، د سر له درد او سرطان له ناروغيو سره تړلي گڼي .

د همدې تيورۍ له کبله مې سگرېټ پرېښي دي ، خپل وزن مې کړ او ورځنی سپورټ مې پيل کړی دی. تر دې وړاندې مې سگرېټ څکول ، ډېره ډوډۍ به مې خوړله او خواشینی به وم ، نو ځکه به تل ناروغېدم. په کال کې به دوه درې واړه والکي (زکام) هم وهلم. هضم به مې هم سم نه و ، خو په وروستيو اتو کلونو کې په څرگند ډول له ناروغيو څخه په امن کې یم. په دغو اتو کلونو کې دوه والکي او دوه واړه سينه و بغل ، دغه راز يو ځل د معدې ستونزه يادولای شم .

زه فکر کوم چې د رواني نظريې له مخې: ما په ډېر روغ بدن سره ژوند کړی ، خو کله چې ناروغ شم ، دا بيا زما لپاره کرانه خبره ده. بيا به زه پخوانی سړی نه یم. اړ کېږم چې دا معما حله کړم ، وگورم چې کومه بېغوري مې کړې او په دې توگه ځان پر گڼم. همدا اوس ، همدا شېبه هم داسې احساس لرم. تاسې پرېږدئ چې ښايي زه به له همدې کبله له ځان سره مينه وکړم. اوس درېږم او سترگې بندوم .

اوه! پوه شوم چې بايد څه وکړم. همدا شېبه په دغه ځای کې چې اوس په کې ولاړ یم ، له ځان څخه کرکه کوم ، ځکه چې ناروغ یم. “خومره چې کولای شې او هرچېرې چې يې ، له ځان سره مينه وکړه...”

زه به وگورم چې دا کار کولای شم؟ په ذهن کې وايم: له ځان سره ځکه مينه کوم ، چې له ناروغيو څخه مې بد

راځي . داسې انگېرم چې د رڼا يوه خپه مې په ټول وجود کې مستي کوي . په ستوني کې مې سوی او درد احساسوم . ته وا اور په کې بل دی .

ذهن مې بلې موضوع ته متوجه کېږي . هڅه کوم وپوهېږم چې ولې او څنگه مې ستونی خوږېږي . درد مې په ستوني کې دی . ښايي وجه يې دا وي چې د ځينو احساساتو او ارزښتمنو اړيکو په وړاندې مې شاتګ کړی دی . ښايي کومه ستونزه وي ، چې د خوړو تېرول راته گران شوي وي .

دلته يوه ستونزه شته:

د ځان په وړاندې تر ټولو گران ټکی له ځان سره مینه کول دي . خو یاد ساتئ هغه څه چې بايد ترسره يې کړئ ، په دې کې خلاصه کېږي ، چې په هره شېبه کې چې ځان څنگه احساسوئ ، له ځان سره مینه وکړئ . په دې توګه له ځان سره مینه کول اسانوي . يوازېنی کار چې بايد يې وکړئ دا دی ، چې ځان ومومئ او ورسره مینه وکړئ . ما هم داسې احساسول ، چې له ځانه مې کرکه کېږي او دا کرکه مې خوښېږي او دا هغه څه وو ، چې ما بايد ورسره مینه کولای . ما نه شوای کولای د ستوني د درد له کبله له ځان سره مینه وکړم .

اوس مې ذهن خپل عادي حالت ته راگرځي ، اوس مې له ځان سره د مينې احساس پيدا کړی او د مينې تودوبڼه هم . په دې شېبه کې مې په خپله سينه کې يوه په زړه پورې تودوبڼه احساسوم . دا احساس مې پر ټول وجود خپور شوی دی .

اوس غواړم د خپل ستوني د درد په خاطر له ځان سره مینه وکړم . داسې احساسوم چې په مغزو کې مې د رڼا يوه جزيره جوړه شوې ده . نه پوهېږم چې نن مې له ځان سره د مينې تجربه ولې په رڼا کې ډوبه ده . اوس مې په خپل ټول وجود کې د اروايي سکون مانا احساسوم ، داسې انگېرم چې هېڅ کومه ستونزه نه شته .

د يکشنبې د شپې پای:

له ځان سره د مينې دا تجربه مې فزيکي ده . غواړم چې دا چار د خپل ذهن په برخه کې هم پلې کړم . خو دا احساسوم چې ذهن مې له بدن سره پرانيستي اړيکي لري او اغېزې يې په کې ښکاري . کله چې له ځان سره مینه کوم ، ځان ډېر هوسا احساسوم . لکه ما ته چې فضا نوره هم پراخه شوې وي . مينه دا مانا لري چې له کوم شي سره په يووالي کې ژوند وکړو . کېدی شي زه به خواشینی يم ، خو دا يوه فزيکي ستونزه ده ، نه ذهني .

که د خپل غم له احساس سره په يوه فضا کې ژوند نه شم کولای ، نو هڅه کوم چې ځان ترې وژغورم او ترې ليرې شم . کله چې وتوانېدم د خپل غم له احساس سره مینه وکړم ، نو که څه هم چاپېريال مې غم ته پرې ايښی او ورسره مل شوی يم ، بيا مې هم هغه ته د استوګنې اجازه ورکړې ده . مينه ، فضا او ځای رابخښي . د ساري په توګه ، که زه له چا سره مینه نه لرم ، همدغه کرکه ، بې مينې توب او زما د احساس منفي اړخ د دې لامل گرځي ، چې دغه احساس مې تر کتنې او غور وروسته له منځه لاړ شي او يوې خوا ته شي . حال دا چې زه بايد له خپل احساس سره له هماغه پيله مینه وکړم ، که هرڅنگه هم وي .

دغه کار زما احساس ته یوه فضا وربخښي. هغه څه چې په عمل کې پېښېږي ، ما یې په وړاندې دروي. ما ته وخت راکوي ، چې له مقابل کس څخه زما د کرکې لامل وپلټم. په دې توګه کېدې شي داسې ځای ته ورسېږم ، له هغه ګاونډي څخه مې چې کرکه کوله ، مینه وکړم. ځکه چې له نورو سره مینه کول ، له ځان سره مینه ده.

د دوشنبې سهار :

دا د اوونۍ پیل دی او زه ډېر کارونه لرم ، چې باید ترسره یې کړم. نن باید بانک او پوستي ادارې ته لاړ شم. ډېر لیکونه باید ولیکم. بیا به له څو ناروغانو سره کتنه لرم ، دا ټول کارونه باید زما د کتاب د لیکلو تر څنګ ترسره شي. نن اندېښمن یم ، سترګې مې بندوم او یوه شېبه پر څوکی تیکه کوم: په ما کې د اندېښنې دا احساس ولې پټ دی؟

ایا زه کولای شم ورسره مینه وکړم؟ په خپل ځان کې لتون پیلوم. په زړه کې مې د خواشینۍ اندېښنې څپې وهي ، په ذهن کې مې هم ګډوډ فکرونه ګرځي. یو سوچ دا راپادوي ، چې باید یو کار ترسره کړم ، خو بل غموونکی فکر بیا وایي چې هېڅکله به هم په خپلو کارونو کې بریالی نه شم. په زړه کې مې د خپګان او خواشینۍ احساس ته نرمښت او ارامتیا وربخښم. ټول بدن مې د خوښیو په سیند کې لاهو کېږي. ناڅاپه د ډېرې خوشحالی احساس کوم او موسکې کېږم. کوم شی مې زړه ارامتیا ته رابولي. په ذهن کې وایم چې ځان مې د خپلې اندېښنې له کبله راباندې ګران دی ، بدن مې هم د دې احساس له کبله زما موسکا مني .

دوشنبې ، تر غرمې وروسته:

په دې پوهېدلی یم ، چې له ځان سره مینه کول ، هېڅ واقعي څیز ته اړتیا لري ، خو که “وغواړو” له ځان سره مینه وکړو ، کولای شو. موږ ډېر کلونه له ځانه کرکه کړې ، خو اوس دا دی تر ډېرو کلونو وروسته ارمان کوو ، چې کاشکې بېرته څټ ته لاړ شو او دا ځل له ځان سره په مینه ژوند پیل کړو.

دغه کار یوه بنسټیز هڅه ده اړتیا لري. ایا موږ پرېږدو چې د ژوند خوند په خپله وځکو ، یا د نورو خوند ته “خوند” ووايو او ورباندې تکیه وکړو؟ د نورو کسانو پر تجربو باندې تکیه ، د نورو خلکو تجربو ته امتیاز ورکول دي. تاسې د امن احساس کوئ او باید ، چې د ځان لپاره ځینې قواعد زده کړئ. تاسې له درد او رنځ سره نه مخ کېږئ ، خو ستونزه په دې کې ده ، چې د خوند احساس هم نه شئ کولای. ځکه هغه کسان چې یو ګام وروسته ږدي ، کوم احساس ورته نه پاتېږي .

زموږ په ژوند کې هغه وخت ستر بدلون راتلای شي ، چې “وغواړو” تجربه ترلاسه کړو. په همدې وخت کې د خوند او خوښۍ احساس پیلوو ، دغه راز د ژوند ځینې مسوولیتونه هم منو. تر هغه وخته چې موږ د نورو خلکو پر تجربو تکیه کوو ، نو (میندې ، پلرونه ، کلیسا او دوستان) شته ، چې د تېروتنې په وخت کې یې ملامت ګڼو. له بله پلوه کله چې وضعه بڼه روانه وي ، کولای شو ځان ته بڼه امتیاز ترلاسه کړو .

موږ تصور کوو ، چې ذهن مو باید د غوښتنې او نه غوښتنې له یوه پړاو څخه تېر شي. ان د کرکېچ دوره هم تېره کړو

او هڅه وکړو ، تجربه ترلاسه کړو. باید د یوې تجربې لپاره له همدغو زرگونو تصمیمونو څخه تېر شو. خو لومړنی ستر تصمیم “غوښتنه” موږ ازادوي ، چې د خپل وجود په مرکز کې خپل سفر پیل کړو .

دغه تصمیم موږ ته ځواک او شوق رابځیني ، بیا د سفر په دوران کې چې هره شېبه تر ګوتو کړو ، نو د خپل وجود کړکۍ لا پسې پرانیزو ، په همدې وخت کې په کې په زرگونو له خوند څخه ډک یاداشونه مومو. لکه ماهی مو چې څو ساعته مخکې ترلاسه کړی وي .

ما همدا نیم ساعت مخکې په یوې څېړنې لاس پورې کړ. په داسې حال کې چې پر څوکۍ مې تکیه کړې وه ، ارام مې وکړ ، چې تر دې ارام وروسته مې پر ذهن ارامی او ازادي واکمنېږي. خوند مې واخیست ، ومې غوښتل چې د خپل وجود کړکۍ ان د هغه احساس په وړاندې هم پرانیزم ، چې په دې وروستیو کې مې د هغه تجربه نه غوښتله. کله چې مې خپل تصمیم ونيو ، پر ټول وجود مې یو ډول نهیلی او خواشیني واکمنه شوه. خپلې لور ته مې زړه تنګ شو ، چې له څه مودې راهیسې له پوځ سره د هېواد بلې څنډې ته تللې وه .

د یوې شېبې لپاره مې دا ټول احساسات تجربه کړل او هغوی هم یوې خوا ته یوازې پرېښودم. تر یوه شېبه ارام وروسته مې پر ټول بدن د ځوړ او خوښۍ یو احساس واکمن شو. په ټول بدن کې مې د ښکمرغۍ پرله پسې ځړوبونه (ابشارونه) احساسول. ته وا ټول بدن مې د ژوند د خوښیو له کبله ناڅي. څو شېبې مې ټول احساسات سولې او ارامۍ ته تسلیم شول. په دې شېبه کې لکه ټول کاینات چې له شور او ځوړ څخه ډک وي ، ټول ژوند مې بله مانا او بل رنگ خپل کړ .

د سه شنبې سهار :

نن مې له ځان سره مینه ، ګونګه او د هغه سمندري څراغ غوندې ده ، چې د سپوږمۍ له منځ څخه زما پر لوري راځي. په دې باور یم چې دا هماغه د حقیقت منل دي. کله چې د ځان په اړه کومه ستونزه لرم ، نو پوهېږم چې مینه مې یوې خوا ته پرې ایښې ده. داسې ښکاري چې کوم حقیقت مې چې نه وي منلی. د ساري په توګه داسې تصور وکړئ چې زه له ماتې څخه بهر ېږم. که مې وېرې حقیقت نه وي منلی او لکه څنګه چې دی ، مینه مې نه ده کړې ، زه یې په وړاندې بېغوره یم او انکار مې ورڅخه کړی دی. په هر حال ، زه بیا هم ورسره مخ یم. کله چې مې زړه غواړي حقیقت یې تجربه کړم ، نو له تیاري څخه یې رڼا ته رابولم. زه غواړم چې خپلې فضا ته لار ورکړم ، زه ورته خپل تر څنګ د اوسېدو اجازه ورکوم. ګڼې دا وېره له پخوا څخه په ما کې ده. یوازېني شي ته چې بدلون ورکوم ، د هغې تجربې په وړاندې زما لېوالتیا ده. که څه هم دا بدلون په ما کې هم لږ توپیر رامنځته کوي ، کله چې نه غواړم کوم څه تجربه کړم ، نو خواشینۍ او تر فشار لاندې یم. کله چې یې د تجربې هیله لرم ، نو په مینه یې منم. زړه مې هوسا او خوښ وي. یوازېني شی چې بدل شوی ، دا دی چې د هغې تجربې په وړاندې مې خپل مقاومت لږ کړی دی .

کله چې ځان خوابدۍ مومم ، نو له ځانه پوښتم چې دا څه حقیقت دی ، چې زه یې په دې شرایطو کې د وروسته

والي هڅه کوم .

سه شنبه ، (غرمې ته نژدې مهال):

گومان کوم له ځان سره زموږ د مينې خنډ ، د ښه احساس کولو په برخه کې زموږ باورونه دي. له ځان سره مينه د ښه احساس ملګرتيا کوي. څو شېبې وړاندې مې پر خپلې څوکۍ تکیه وکړه او په ژوره توګه مې احساس کړل ، چې له ځان سره مينه لرم. په بدن او ذهن کې مې يوه خوندوره تودوبنه احساسوم. خو وروسته مې ځان ته د نور احساس کولو اجازه ور نه کړه ، بلکې ځينو خواشينيوونکو فکرونو ته لارم ، دا څه دی چې ما له ښه احساس څخه راګرځوي:

راياد مې شول ، هغه وخت چې ماشوم وم ، نو شا و خوا مې بدرنگې خبرې ليدلې ، ما به شک درلود ، چې ښايي زه به هم همداسې يوه بدرنگه خبره يم. ښايي ما به تر خپل حد ځان لوړ ګانه ، چې په خپله ځان ته ښه احساس وروبڅښم او په کورنۍ کې کومه ستونزه رامنځته نه کړم .

دا مې هم يادېږي ، چې زما شا و خوا کسانو به ګواښ راته کاوه ، چې بايد احساساتي نه شم. ځکه زه بل تل نويو فکرونو او د لوبو نويو سامانونو ته ډېر خوشحالهېدم. کله په اړه ځينې خبرې Ψ چې به مې د لومړي ځل لپاره د خدای اورېدې ، ښايي شپږ کلن ، يا اووه کلن به وم ، خپل شا و خوا کسان مې په خپلو پوښتنو ګروپړنو لېوني کړي وو. کله چې مې نيکه زما د زېږون د ورځې په مناسبت راته يو نوی کين (توپ) رانيوه ، هر ځای به چې تلم ، نو تل به راسره و ، ان چې له ځان سره به مې ويده کاوه. زه اوس هم کولای شم د توپ د څرمن هغه بوی ، چې زما د بالښت تر څنګ به پروت و ، راياد کړم .

زه تل د دې لپاره چې په احساساتو کې ډوب غږ مې له خپل عادي حد څخه زيات اوچت نه شي او نورو ته مزاحمت ونه کړم ، نو هر وخت به د ځان د ګټې لپاره (د نورو په تاييد) په محدوديت کې پاتې کېدم. گومان کوم دا زه وم ، چې په ځان کې مې کوم حاکم بند کړی او ځان ته مې محدوديت زېږولی و. په پايله کې مې ځان له هغې بې احساسۍ څخه وژغوره ، چې کېدی شوای زما شا و خوا کسان تر ګواښ لاندې ونيسي .

دا دی اوس مې مينه منلې او خپله شا و خوا فضا پراخه احساسوم. اوس د هغو محدوديتونو په وړاندې ولاړ يم ، چې موده وړاندې زما له خوا پر ما لګول شوي وو ، ودرې وګورم چې ايا کولای شم له هغوی څخه سترګې پټې کړم او ليرې يې کړم ؟

پر څوکۍ تکیه کوم او ځان ته وایم چې غوره دا ده تر خپله وسه احساس وکړم. ته وا زما له وجود څخه يو لوی فشار بهر راوځي او په ما کې چاودنه کېږي ، چې په ما کې ټوله رڼا رازېږوي. په ذهن کې مې يو انځور رامنځته مې وليد ، چې څو زړه کاله وړاندې ، له غره څخه راګرځېدې مې. موسی څخه راکښته کېږي او وايي: “تاسو ته نوي خبرونه لرم: نور تاسو ته د ښه والي د احساس په وړاندې محدوديت نه شته .”

ايا په تاريخ کې به څه بدلون راشي!

اوس د هوسايۍ ، آرامۍ او امن احساس کوم. رښتیني امن د هغه چا په برخه دی ، چې ویې غواړي. خپلو محدودیتونو ته لار ومومي او له ځانه یې لیرې کړي .

کله چې له ځانه سره مینه کوم ، نو په ځان کې د یو ډول نرمۍ احساس کوم. په دې وخت کې بیا هم د یو ډول غوسې او د خپلو تېرو اړیکو په اړه د درد احساس لرم. نو لومړی به خپله غوسه لیرې کړم او دا ومنم چې غوسه د یوه اورین توپ په شان ده ، چې زما په سینه او خټه کې وړاندې وروسته کېږي .

ګومان کوم چې ورسره مینه لرم ، غوسه مې له منځه ځي ، چې لالهاندي یې پرځای واکمنېږي ، نه پوهېږم چې له غوسې پر ته بل کوم احساس لرم. له لالهاندۍ سره یوې خوا ته کېږم او منم یې ، ګومان کوم چې د نامزدې په وړاندې مې زړه سوی په څپو دی. زړه مې له هغې سره زما اوسنیو اړیکو ته تنګېږي. ګومان کوم چې لیدو ته یې ډېره مینه لرم. خو اخر موږ ولې ونه کړای شول ، یو له بل سره یوځای واوسو. په ذهن کې مې د هغې یو انځور درلود ، خو په لاسته راوړلو یې ناکام وم. زموږ ژوند د ځورونو ، بېوفایۍ ، بې ژمنتوب او د نه باور وړ مینې یو ترکیب و .

دا دی اوس غواړم د هغې په اړه خپل احساسات ډلبندي کړم. هغه وخت چې ورسره یوځای وم ، نو همدغې غوسې ستونزې راته زیږولې ، خو زما نامزده دومره ښه وه ، چې دغې غوسې به هېڅ اړیکه هم نه ورسره لرله. دا دی اوس چې د زړه د پاکولو وخت دی ، نو دغه احساس مې یوې خوا ته پرې ایښی دی. زه د ناسمو احساساتو په وړاندې په ټینګه درېږم. خو دا پیام رارسېږي ، چې هغه بد احساس لا پر خپل ځای پاتې دی. ځکه ما تر اوسه پورې نه دي زده کړي ، چې مینه ورسره لرم ، که نه ؟ څه چې پاتې دي ، باید ورسره مینه وکړم .

اوس چې غواړم ورسره مینه وکړم ، نو دا احساسوم چې دغه غوسه ، له ډېرو کلونو راهیسې په ما کې پټه وه. دا دی زه پنځه کاله کېږي چې له هغې سره ژوند کوم او دغه غوسه بیا هم ما ته راستنېږي. خو پوهېږم دا هغه غوسه ده ، چې له ډېرو کلونو راهیسې مې د خپلو دوستانو ، مور و پلار او یارانو په وړاندې لرله .

زه اوس ځان دېته چمتو کوم ، چې پر خپلې غوسې اقرار وکړم او د خپل وجود کړکۍ پرانیزم. په دې توګه دغه غوسه په رڼا کې له منځه ځي .

وروسته :

مینه ، ژوند ډېر اسانوي. خو که دا لیدلوری جدي ونیسو ، چې مینه په هرڅه کې ور بدلون راولي ، نو ژوند به ډېر هوسا شي او د مینې زده کړې ته به ډېر وخت راکوي. اوس نو اړتیا نه شته چې موږ د تېروتنو او سمو کارونو په لټه کې شو. ځکه تر ټولو ارزښتمن شی زموږ په چلند کې د مینې څرګندونه ده .

موږ باید دغه کار د خپلو غوښتنو لپاره ترسره کړو. کله چې ووینو احساس مو له مینې څخه برخمن دی ، نو له ځانه دفاع ته اړتیا نه لرو. ځکه دا واقعیت هماغه څه دي ، چې مینې ته اړتیا لري. ژوند د مینې زده کړه ده .

چهارشنبه ، سهار :

هغه تېروته چې زه او نور کسان یې له ځان سره د مینې په برخه کې کوو ، له مینې سره مو د هوښیارانه ستونزې له

کبله تر سره کېدونکې چلند دی. موږ اکثر وخت گومان کوو ، چې له ځان سره په اسانۍ سره مینه نه شو کولای. که مو له چا څخه بد راځي ، خو موږ کولای شو ، له هغه څخه د کرکې په خاطر له ځان سره مینه وکړو. که په هغه شېبه کې له ځان سره مینه نه لرو ، بیا هم د هماغې عاجزۍ لپاره کولای شو ، له ځان سره مینه وکړو. خو له ځان سره تر مینې وړاندې یو شمېر نورو بدلونونو ته اړتیا لرو .

تاسې که غواړئ چې له ځان سره مینه وکړي ، د ځان ښه والي ته مجبور نه یاست. که هرڅوک سفر کوي ، باید د خپل سفر له هر پړاو سره مینه ولري. که موږ د نړۍ هرې خوا ته سفر کوو ، بیا هم د کرکې وړ شیان له ځان سره لرو. داسې وخت هم رارسېږي ، چې راوینښ شو او د خپل ځان کرکې د ټولو څیزونو په وړاندې پرانیزو.

کله چې وغواړو د ځان د کرکې وړ جنې سره ووېشو ، نو زموږ هرکام یوه مانا پیدا کوي. دا لیکنې زما د څو ورځنیو تجربو نچور و. لوستونکي په خپله کولای شي له هغو څخه یو څه ومومي. خو هغه کسان چې زما په شان هیله لري ، د ترسره کولو ډول دې یې ځان ته په خپله وټاکي . باید لاندېنې ټکي په پام کې وساتي :

1. د خپل ذهن اوسني شرایط دې په پام کې ونیسي ، کېدی شي د غوسې ، خوښۍ ، کرکې او بې حوصله توب په وړاندې بېغوره وي .

2. له ځان سره مینه ولرئ ، که څه هم نه پوهېږئ څنګه ؟ اول هڅه وکړئ یوازې دا کلیمې په ژبه راوړئ. که نه پوهېږئ چې څنګه یې ومومئ یوازې وواياست: “له ځان سره مینه لرم” ، تر یوې شېبې وروسته به خامخا له ځان سره د مینې فزیکي احساس ومومئ.

3. په یوه حالت کې هماغسې پاتې شئ ، تر هغه وخته چې دغه حالت ښکلی ، هوساکوونکی او غوره احساس کړئ .

4. یاد ساتئ ، تاسو ته ښایي چې هر وخت له ځان سره د مینې هڅه روانه وساتئ. یوازې له ځان سره مینې کولو ته لېوالتیا لرئ ، همدغه لېوالتیا د دې لامل ګرځي ، چې د اوبو له بهیر سره سم حرکت وکړئ.

تجربه څه ده او څه نه ده ؟

له ځان سره د مینې په تمرین کې تر ټولو ارزښتمن اړخ له ځان سره د مینې کولو تجربه ده ، چې په هرڅه کې د بدلون ځواک لري. دا چې وپوهېږو تجربه څه ده ، زموږ مرسته کوي ، چې په تېرايستونکې نړۍ کې مو وخت او تجربه بېخایه لاړه نه شي.

کله چې غواړم د کوم شي په اړه پوهه ترلاسه کړم ، نو سیندګی پرانیزم ، په سیندګي (قاموس) کې د تجربې په اړه لیکل شوي دي: “په یوه پېښه یا پېښو کې د ژوند کولو عمل” دی.

” په یوه پېښه کې د یوه کس بوختیا”. له دغو جملو څخه زیات څه اخیستلای شو ، د ساري په توګه: “د تجربې نشتوالی” هم هغه مهال ته وايي ، چې انسان د ژوند په یوه پېښه کې ډېر دخیل نه وي. تجربه دا مانا لري ، چې انسان دې په سترګو یوه پېښه وويني ، یا یې هم رامنځته کړي.

دغه کتاب وړاندې زیاتوي: “تجربه هغه څه ده ، چې یا په ژوند کې لیدل شوې وي ، یا هم ژوند په کې شوی وي.” لکه چې وایو: د پلاني کس تجربه ډېره خوندوره وه. تجربه د یوه فعل په توګه ترسره کول ، احساسول ، لرل او ورسره مخ کېدل دي. د “تجربې نه کولو” ځینې بڼې کومې دي ؟ په بله وینا موږ څنګه د رښتیني ژوند له تجربو څخه ترشا کېږو؟

باور

”باور” د “تجربې نه کولو” یوه بڼه ده ، چې موږ په خپلو لومو کې رابښکېلوي. د بېلګې په توګه له ځان سره د مینې باور داسې موقعیت دی ، چې ذهن یې خپلوي ، البته هغه مهال چې پر تجربه کولو نه توانېږي ، یا تاسو هم ښایي یو وخت له ځان سره د مینې تجربه کړې او اوس هڅه کوئ چې بېرته د هغې تجربې فضا ته ورستانه شئ. د ساري په توګه یو څوک چې د رڼا تجربه ولري. لکه په عارفانه حالت کې چې د منو تر ونې لاندې ګام اخلي. له ځان سره د مینې په تجربه کې تر هغه څه زیات “اوس” زیات ارزښت لري. خو تېر وخت ته ستنېدنه ، یا هغه وخت ته ورستنېدل چې د لومړي ځل لپاره هغه ذهني انځور او له ځان سره د مینې تجربه وکړو ، دا دومره ګټور کار نه دی. هغه یوه ورځ د حقیقت په لټون پسې د هند په وټونو کې ګرځېده ، د خپل زده کوونکي په بڼ کې په یوه ورکه نړۍ کې ډوب و ، چې د رڼا د یوه سپېڅلي ځواک یو فشار یې پر ځان تجربه کړ ، خپل استاد ته یې وویل: “ما خدای وموند!” ښوونکي د سر په خوځولو سره وویل:

”هو! تا خدای وموند”. وروسته دغه حیران کس هماغه بڼ ته ورستون شو ، چې بېرته په خپل پخواني حالت کې ډوب شي. خو د دوو اوونیو تر اوښتو وروسته یې بیا هم هغه رڼا او هغه فشار ونه موند. بېرته نېغ خپل ښوونکي ته ورغی او علت یې وپوښت. ښوونکي ځواب ورکړ: “تا په ورکه نړۍ کې خدای وموند. بېرته هغه بڼ ته مه ځه.” څرګنده ده ، چې باور د تجربې یو کوچنی ځایناستی دی. داسې ښکاري باور تر هغه وخته زموږ ملګرتیا کوي ، چې کومه تجربه ترلاسه کړو. خو په پای کې باید هغه باور لیرې وغورځوو ، چې د رښتیني تجربې په لاسته راوړلو وتوانېږو. زه یوه مېرمن پېژنم ، چې ویل یې ټول ژوند یې دا باور مل و ، چې له خپل خیالي نارینه سره به ګوري . هغې همدا ویل چې په ټولو په زړه پورو کیسو کې یې یو زړه راکښونکی شازاده راځي ، چې دا شازادګۍ به د یوه نېکمرغه ژوند لپاره له ځان سره بیايي.

کله چې دا پېغله شوه ، په پرله پسې ډول له ناکامیو سره مخ شوه ، کله چې یې پر واقعیتونو سترګې خلاصې شوې او راوښه شوه ، وپوهېده چې په ټولو پړاوونو کې د هغو کسانو په مینه کې رابښکېله وه ، چې پر دې یې لوبې کولې او په خپلو تېرايستونکو چلندونو سره یې له ځانونو سره مینه کړې وه. کله چې یې هغې ته اخلاقي نیمګړتیاوې څرګندې شوې ، نو د هغوی په وړاندې یې مینه له منځه لاړه. هغې ته جوته شوه ، چې په مشرتوب کې یې د ماشومتوب د ښاپېریو کیسې بیا راژوندۍ کړي. هغې پر مینې ځانګړی باور درلود ، چې په خپل ذهن کې به یې د

خپل راتلونکي خاوند چلندونه انځورول. کله چې به یې دا هیلې نه پوره کېدې ، نو له خپل خاوند څخه به یې زړه سوړ شو. د ماشومتوب د مهال باورونو ، هغه له رښتینو تجربو څخه لیرې ساتله. کله چې یې خپل باورونه پرېښوول ، تر لنډې مودې وروسته یې بېرته له خپل هغه خاوند سره ښه اړیکې ټینګ کړل ، چې وړاندې ورڅخه بېله شوې وه. داسې نورې په سلګونو تجربې زما د سترګو په وړاندې تکرارې شوي ، خو زیاتو کسانو د خپل ماشومتوب محدودونکي باورونه پرې ایښي او په خپل ژوند کې یې هېښوونکي بدلونونه تجربه کړي دي.

تصمیم

له ځان سره د مینې تصمیم ، د رښتینې تجربې یو بل کمزوری ځایناستی دی. د ګټورو چارو لپاره تصمیم نیول ګټور تمامېږي. د ساري په توګه د کلکو یا پستو بادامو ټاکنه ، ښي یا کین لوري او.. له نېکه مرغه له ځان سره د مینې پر لار موږ ته د ټاکنې ستونزه نه شته. له ځان سره مینه باید د ښه ژوند لپاره زده کړو. تر هغه مهاله چې له ځان سره مینه کول ، د تجربې ښه لري ، رښتینې تجربه نه ده. هوډ له ذهن سره سر و کار لري. حال دا چې له ځان سره مینه ، له زړه او د ذهن له یوې محدودې پټې برخې سره تړاو لري.

هیله لرل ، د تجربې د نه کولو بله بڼه ده. په معمولي ډول موږ هیله من یو چې ځینې څیزونه به بدل شي. همدغه هیله لرل ، په هر ډول چې وي ، موږ د موضوع له ژورې تجربې څخه راګرځوي .

د ځینو څیزونو بدلون ته هیله لرل ، د هغه د نه بدلون تضمین کوي. داسې ښکاري چې په څیزونو کې د بدلون بنسټیزه قاعده دا ده چې هرڅه د بدلون لپاره یوې فضا ته اړتیا لري. موږ چې د کوم څیز د بدلون تمه لرو ، هغه داسې یوه ځای ته اړتیا لري ، چې په هغه کې نوې بڼه خپله کړي. پر دې بنسټ ، که تاسې هیله من یاست ، چې خواشینی به مو یو وخت په خوښۍ بدله شي ، تاسو هڅه نه ده کړې ، چې ځان له دغه حالت څخه رابهر کړئ ، بلکې د هغه په وړاندې مو ځان ټینګ کړی ، یا هم د خپلې ستونزې د اوارۍ په موخه ګولۍ خورئ. د حل دا لار د احساس لپاره ور فضا له پامه غورځوي او ستاسو د خواشینی لپاره یوه فضا په واک کې درکوي. دلته یو بل شی ډېر اغېزناک تمامېږي (چې د زیاتو تجربو پر بنسټ مې د خواشینی د لیرې کولو په برخه کې لرلې دي) ، چې باید خپل احساس ته د اوسېدو او شتوالي اجازه ورکړو او مخ ترې وانه روو. موږ په دې چلند سره غواړو احساس کشف کړو ، احساس یې کړو ، ویې څېړو ، خوند یې وڅکو او ورسره وناڅو. په ډېره هیله ور وړاندې کېږو ، چې هغه وپېژنو.

د باور لرلو ، هیلې او هوډ غوندې حالات پر وېرې تکیه لري. د ساري په توګه موږ ځکه وېرېږو ، چې کېدی شي له ځان سره مینه ونه لرو ، خو بیا هیله من کېږو ، چې کېدی شي له ځان سره مینه ولرو. که په خواشینی کې یو ، د وېرې احساس کوو ، نو په دې وخت کې هیله لرو او هوډ کوو ، چې په خپل حالت کې یو غوڅ بدلون راولو. ستونزه په دې کې ده ، چې د حل دا ټولې لارې چارې فضا ته په نه پاملرنه کې لټول کېږي. دا لارې چارې دا واقعیت نه تاییدوي ، چې هرڅه چې موږ یې د بدلون په لټه کې یو ، د مینې وړ دي. نو د حل دا لارې چارې د دې تصور

ملګري کېږي او اړ باسي مو چې موږ د بدلون وړ څیز د منلو پړځای ، له هغه څخه د ژغورنې هیله وکړو.

ستر بری

د باور نه لرلو او هیلو پرېښوولو حالات د ژوند او ستر بري د لاسته راوړلو شېبه او د ژوند د رښتینې تجربې پیل دی. داسې وانګېږئ چې موږ د نهیلۍ په حالت کې یو ، که خپل ټول ځواک په دې ولګوو ، چې ځان هیله من کړو او نهیلې له منځه یوسو ، دا داسې مانا لري ، لکه موږ چې کوم ځای لوېدلي یو او هورې هماغسې پاتې یو. ځکه بل داسې ځواک موږ ته نه راپاتېږي ، چې د نهیلۍ کتنه وکړو او وګورو چې له کومه ځایه سرچینه اخلي. د نهیلۍ منل ، دا مانا نه لري چې موږ په بې پروایۍ سره ورته تسلیم شوي یو. نهیلې لکه څنګه چې ده ، باید ومنو. ځکه چې د له منځه وړلو په برخه کې یې یو ستر ځواک راکوي. د یوه مثبت بدلون لپاره لومړنی ګام دا دی ، چې احساس څنګه چې وي ، په څرګند ډول یې وویښو. دغه ګام موږ د تجربو پراختیا او زیاتې پوهې ته نژدې کوي او هغه کسان ترې برخمن دي ، چې غواړي د ژوند له نېغې تجربې سره مینه ولري.

لاندېني جدول ته وګورئ او له پیله یې ترپایه ولولئ.

د تجربو له نه کولو څخه- تجربه کولو ته لېږدېدنه:

تجربه کول:

8. دېته لېوالتیا ، چې د ځان او نورو خلکو د مینې سرچینه واوسئ.
7. دېته لېوالتیا ، چې په خپله له ځان سره مینه کول تجربه کړئ.
6. ټول څیزونه لکه څنګه چې دي ، په هماغه بڼه منل (د ساري په توګه تاسې له ځان سره مینه نه لرئ. ښايي ډېر دلیلونه به لرئ چې له ځان سره مینه وکړئ ، خو تاسې له ځان سره پر مینې وېرېږئ).

تجربه نه کول:

5. دا استدلال ، چې تاسې مینه ناک یاست.
 4. دا باور لرل ، چې تاسې باید له ځان سره مینه ولرئ.
 3. له ځان سره د مینې تصمیم نیول.
 2. دا هیله چې کاشکې مې کولای شواى له ځان سره مینه وکړم.
 1. او دېته تمه ، چې وکړای شئ له ځان سره مینه وکړئ.
- تر منځنۍ کړنې لاندې د تجربه نه کولو پړاو ښکاري او تر کړنې لوړ بیا له داسې څیزونو سره چلند دی ، چې په هماغه خپله بڼه دي ، په بله وینا د خټو له بند څخه د راوتلو لپاره باید انسان لومړی ژمنه وکړي ، چې په رښتیا هم

په خټو کې بند دی.

دا تمه دې نه لري ، چې په خټو کې نه دی بند. نه دې کاشکې یادوي ، نه دې هم تصمیم نیولو ته باور لري. هېڅ یو هم ستاسو مرسته نه کوي. یوازې دا منل چې انسان په خټو کې بند دی ، دا لاره چاره برابروي ، چې انسان د حل نورو لارو ته هم لاس وغزوي. زه څنگه په ستونزو کې رابښکېل شوم ، ځان څنگه ترې وساتم ؟ ایا زه مرستو ته اړتیا لرم ، که په یوازې سر یې کولای شم ؟

خو موږ دلته یو ستر توپیر وینو ، چې د ستونزو د څومره والي په اړه د ژور سوچ او رڼې کتنې په مرسته موږ اروایي سکون موندلای شو.

دېته ډېر ځواک په کار دی ، چې ځان او نورو ته څرګنده کړو ، چې په ستونزو کې رابښکېل یو او زموږ ګاډی په خټو کې ځای پرځای سلیف کوي.

کله چې ځان په دې دریځ کې حس کړو ، ژوند لږ څه هوسا کېږي ، احساسات مو زیاتېږي او ډېر څه اورو ، دا یو غوڅ واقعیت دی. تر سلګونو کلونو وروسته په دې تېرايستونکې نړۍ کې مو ډېرې هیلې په زړونو کې روزلي ، خو دا یو واقعیت دی چې ژوند بڅښونکې رڼا او د ژوند ځواک رابڅښي. که څه هم ځینې برخې یې زموږ په خوښه برابري نه دي .

د چيني تائو کتاب وايي: “د یوه انسان تر ټولو ډاډېڅښونکې نښه دا ده چې ژوند ، د هغه په رښتیني بڼه وويني.“ د ژوند منل بیا هغه هم د هغه په رښتیني بڼه ، نه یوازې زموږ عقلي سلامتي زیاتوي ، بلکې موږ د ژوند د لوړو تجربو پر لوري بیایي. د تجربو اوج دا دی ، چې د نورو او ځان د مینې سرچینه شو. په دې مانا چې تاسې نور د مینې په لټون پسې لالهند نه یاست ، بلکې په خپله ، خپله ورکه مینه یاست. کله چې تاسې ځان د مینې په واک کې ورکوئ ، توانېږئ چې ځان او نورو ته ښه پانګه زېرمه کړئ.

د ژوند لوړو تجربو ته لار پرانیستل ، هغه شېبه ده ، چې تصمیم نیسو. ژوند څنگه چې دی ، هغسې ووينو. دا دا مانا لري چې موږ دا ټول حقایق په یوه ځل ووينو ، ځکه دا نه یوازې یو شونې کار دی ، بلکې دا یو ساده بدلون او د ژوند په وړاندې زموږ د لید یوه کتنه ده. هغې پولې ته ژور نظر واچوئ چې تجربه کول او تجربه نه کول سره بېلوي. تاسې به وګورئ چې له ستونزو سره چلند ، یو کلیدي حرکت دی ، چې موږ د حقیقت نړۍ ته بیایي. هغه عملي تګلاره مو چې دغه کار یې په مرسته ترسره کولای شو ، دومره نرمه او دقیقه ده ، چې په مثبت ډول ورو وړاندې ځي ، خو دغه چاره زموږ په هیلې پورې تړلې ده.

هغه څه ته چې اړتیا لرو ، لېوالتیا او غوښتنه ده ، هیله موږ د خیال له نړۍ څخه بهر راباسي. د تجربې هیله ، د رښتینو پېښو په وړاندې زموږ د وجود کړکۍ پرانيزي او د حقیقت منلو ته مو اړ باسي. موږ باید هیله ولرو چې یو حقیقت تجربه کړو. احساساتو ته لېوالتیا یو داسې حرکت دی ، چې حقیقت موږ ته رابولي ، د ناپوهۍ تیاره له منځه وړي او موږ ته وخت راکوي چې له خپلو احساساتو سره مخ شو. کله چې غواړو کوم حقیقت تجربه کړو ، نو د خپلو خیالونو درانه بارونه لیرې غورځوو. هو! هیله خلاصون دی .

که څه هم دا یو اسان کار ښکاري ، بیا یې ولې پیل نه کړو؟ که غواړئ د ژوند رښتینې بڼه ووينئ ، نو باید د درد په وړاندې د مقاومت هیله پیدا کړئ. که چېرې موږ کلونو وړاندې د ژوند له ستونزو او زیاتو کړاوونو سره نه مخ کېدای ، هېڅ وخت به مو هم د خیالونو نړۍ ته شاتګ نه کاوه. موږ د ژوند په یوه ځای کې زده کړي ، چې باید له مینې څخه وتښتو او وېرې ته پناه یوسو. اوس باید د خلاصون لپاره بېرته مینې ته مخه کړو ، خو موږ ډېرو ته د مینې منل ، د درد او وېرې له منځ څخه د مینې پر لوري تګ دی او دا بیا موږ ته خوند نه راکوي. موږ هېڅ وخت نه غواړو چې د خپل موټر له هندارې څخه بهر وګورو او دېته مو پام شي چې موټر مو په خټو کې بند شوی دی. حال دا چې دا هر وخت امکان لري ، بله لار دا ده چې خپلې سترګې بندې کړئ او هیله من شئ چې خنډ به په خپله له منځه لاړ شي. کېدی شي دغه کار د یوې شېبې لپاره اغېزناک تمام شي. کله چې د یوه گل خوږ بوی زموږ پام ځان ته اړوي ، باید دې ټکي ته هم پام وکړو چې یوې جرړې او یوې دانې ، دا گل له خاورو څخه ټوکولی دی.

درېم څپرکی له خپل احساس سره څنګه مینه وکړو؟

يو کس له خپل رئيس سره شخړه او لانجه کوي. وروسته ټوله شپه دغه پېښه په ذهن کې انځوروي. د يوه ښوونځي ښوونکي هڅه کوي ، د ځينو نجونو په وړاندې خپل ځانګړی احساس له پامه وغورځوي. يا يوه پېغله نجلۍ له خپلو نارينه همزولو سره د مخامخېدو پر وخت د وېرې احساس کوي. يوه کونډه د خپل هغه خاوند مړينه نه شي هېرولای ، چې پنځه کاله وړاندې وژل شوی ، له دې کبله هر وخت خورېږي .

دا بېلګې مې ځکه راوړې ، چې په تېرو لسو کلونو کې ورسره زيات مخ شوی يم. دا عادي احساس دی ، چې هر څوک په ژوند کې ورسره لاس و ګرېوان دی. زموږ د ژوند يوه مهمه برخه زموږ احساس دی ، چې موږ يې په شتون کې د ژوند احساس کوو. که څه هم کله-کله يې زغمل موږ ته ستونزمن دي. نو موږ له خپل احساس سره څه وړ چلند ولرو ، چې وکړای شو بدل يې کړو؟ څنګه ورسره مخ شو ، چې بيا مو ذهن ته لار ونه کړي؟ ايا کولای شو مثبت احساس خپل او منفي يې خوشې کړو؟ ايا له خپل هغه احساس سره هم مینه کولای شو ، چې د کرکې وړ دي؟ د دغو پوښتنو ځوابونه به له ځان سره د مينې په پړاوونو کې ومومو.

احساس له کومه کېږي؟

زموږ ځينې احساسونه په خپله فعال دي ، په دې مانا چې په ځينو ځانګړو موقعيتونو کې انسان له ځانه ټاکلي غبرګونونه ښيي ، لاندې ځينې ورځني مسايل او پېښې کتلاي شې چې د وړاندوينې (پېشبینۍ) وړ احساسونه ورسره ملګري دي.

موقعيت احساس

د کوم کس ، ځای ، يا د خوښې وړ څيز له لاسه ورکول غم (د ساري په توګه: مړينه ، طلاق او د ځان بدلون) خواشينی

د کومې ستونزې لپاره د حل لارې نه لرل تاسف

(د ساري په توګه له خنډ سره مخ یاست ، يو وحشي حيوان په ښار کې ورک دی ، ستاسو د ژوند ملګری /ملګرې غواړي چې تاسې پرېږدي). وېره
خپلو غوښتنو ته د رسېدو امکانات نه لرئ اندېښنه
(د ساري په توګه تاسې فکر کوئ چې د کوم کار لپاره د خپل مور و پلار د لارښوونې توان لرئ ، مور ستاسو د خوښې خواږه نه درکوي). غوسه / خپګان

د خپلو غوښتنو لپاره د امکاناتو هیله لری. تلوسه

(د ساري په توگه تاسې ډېر ژر د زده کړې بریلیک ترگوتو کوئ)

خوښی

تر دې ځایه حالات ښه پرمخ ځي ، ځینې پېښې کېږي ، ځانگړی احساس راپارېږي. که ټول کارونه همدلته پایته رسېدای ، ټولې ستونزې به غوڅې وای. خو زموږ ذهنونه تر دې زیات پېچلي دي.

یو ساده احساس دومره لویو ، چې وروسته کولای شي زموږ ټول ژوند تر خپلې ولکې لاندې راولي. دومره ستر او رښتینی کېږي ، چې د درولو لپاره یې گولیو ته پناه وړو. له دغه احساس څخه د تېښتې په خاطر شرابو ته مخه کوو ، ان چې ځانونه کوو ، ځکه چې زغملای یې نه شو.

دغه ډول ساده احساس څنگه زموږ له واک څخه وځي ؟ په یوه لنډه جمله کې به یې رالنده کړم: مقاومت !
د دې پرځای چې خپل احساس ومنو او پرېږدو چې تېر شي ، د تګ لار یې وربندوو. په دې توگه هغه په ځان کې ساتو او یو تلپاتی واقعیت وربخښو. د ساري په توگه یوه پېښه کېږي ، چې موږ په غوسه کوي ، د دې پرځای چې خپله غوسه ومنو ، احساس یې کړو او پرېږدو چې پایته ورسېږي. د هغې په وړاندې مقاومت کوو او په خپل وجود کې یې په لومه کې اچوو. دغه کار په تېر وخت کې زموږ د تم کېدو لامل گرځي ، حال دا چې موږ باید هڅه وکړو ، په اوسني وخت کې ژوند وکړو.

باید یاد وساتو ، زموږ ذهن له هغو باورونو څخه ډک دی ، چې له خپلو میندو ، پلرونو ، ښوونځي ، کلیسا او ټولنې څخه مو ترلاسه کړي. د ساري په توگه دا باور چې: “مشران هلکان نه ژاري” یا “جنسي غریزې د شرم وړ دي”. زموږ په ذهن کې شته ، خو کله چې دا طبیعي احساس ، یانې ژړا ته اړتیا او جنسي غریزه په موږ کې راڅرگندېږي ، نو زموږ ذهن ته خنډېږي. ځکه د انسان ذهن له تجربې څخه د بدن د راگرځولو ځواک او مهارت لري. په دې وخت کې بدن د دغه چلند اغېزې په ځان کې ساتي او د ذهن په وړاندې یو ډول د کرکې احساس پیدا کوي .
په دې توگه موږ د خپل هر احساس په وړاندې پردي او ترې لیرې کېږو. د حیرانۍ وړ نه ده ، که موږ له خپل دغه احساس سره مینه وکړو. ځکه چې هغه یوازې زموږ له نظره ناشنا دی او زموږ لومړنی غبرگون دا دی چې پر پردي باور ونه کړو ، ځکه چې هغوی نه پېژنو او یا هم وېرېږو موږ ته به زیان راورسوي. راشئ ځینې احساسونه په بېل - بېل ډول وڅېړو.

د گناه احساس

د گناه احساس یو خنډ زیږوونکی احساس دی ، چې تل پر موږ واکمني کوي. داسې یو احساس دی ، چې د یوه رښتیني ژوند خوند راڅخه اخلي. کله - کله دغه احساس دومره په موږ کې ژور کېږي ، چې ځان راته بد ښکاري.
باید ووايو چې زموږ د چلندونو سرچینه زموږ د گناه احساس دی. د گناه احساس څه دی ؟ څنگه احساسېږي ؟ له کومه راځي او څه تکل لري ؟ د گناه احساس د خنډ یو تلپاتی ځواک دی. پر ذهن او بدن یوه توره خپره شوې پرده

ده ، عیناً لکه یو چا چې یوه پښه د موټر پر کلچ او بله پر بریک ایښې وي. د گناه دروند او کرکجن احساس هم د همدغو دوو ځواکونو ترمنځ رامنځته کېږي ، اوس زه خپل دننه ننوځم او غوږ نیسم چې د دغو دوو ځواکونو کیفیتونه ومومم . له هغو ځواکونو څخه یو زما خپله انرژي ده. زما د وجود خلاقه او نارادي برخه ، چې زه یې په ځان کې خوځښت احساسولای شم. دغه انرژي خوځېږي ، گڼه گونه جوړوي او شور کوي. غواړي چې په چیغو سره زما څخه سرچینه واخلي ، کشف وکړي او بهر ته راوځي . خو بل خنډ رامنځته کوونکی ځواک بیا کوم یو دی ؟ دغه ځواک مې د خپل مقاومت محدودوونکی ځواک دی. زه بریکونه ټینګوم ، نه پوهېږم! ښایي مور و پلار ، یا هم د ښوونځي ښوونکي دا رابښوولي وي ، چې مقاومت وکړم. په هر حال ، دا مې خپل ذهن دی ، چې زما خپل مقاومت ځینې چارې ترسره کوي ، دا ولې ؟ زه دا پوښتنه له ځانه کوم او ځواب ته یې په تمه یم . د خپل وجود په ژورو کې یوه ژړا اورم. دا ژړا یوه داسې درد ته ورته ده ، چې په زرگونو ځله مې احساس کړې ده. کله چې خپلې خلاقې او نوښتګرې انرژۍ ته تسلیم شوی یم او ورپسې ځورول شوی ، رټل شوی او تړل شوی یم ، نو له هماغه رنځ او کړاو سره مخ شوی یم ، لکه وړاندې مې یې چې یادونه وکړه ، ما یو وخت غوښتل د حمام پر دېوال انځورونه وکارم ، خو وروسته وغندل شوم . موږ پنځوونکې ، نڅاګرې او خوښۍ بڅښونکې انګېزې ته تسلیمېږو . نه یوازې لارښود او د اړتیا وړ خبرتیاوې نه شو ترلاسه کولای ، بلکې له دې کبله له رنځ او د نورو د نه تایید له ستونزې سره هم مخ کېږو . دغه ناپېژندویه ستونزه له کیسو او نکلونو سره هم سمون خوري. له غرب څخه یو مشهور نکل رااخیستل شوی ، دا د یوه کب نیوونکي پاچا نکل دی ، چې وروسته د “سپېڅلي ترګریل” په نکل بدل شو . ځوان پاچا د تقریح لپاره ځنګله ته ورځي ، تر څه مودې وروسته وږی کېږي ، ناڅاپه د ځنګله په منځ کې د اور پر سر یو کب ویني ، چې کبابېږي . د کب خوندور بوی هره خوا خپور دی ، پاچا بېواکه کېږي او د کب یوه ټوټه بېلوي او خولې ته یې اچوي ، خو تود کب یې خوله ورسوځي . تر دې ځایه د نکل د اخلاقي ټکي درک ستونزمن نه ښکاري. خو له نېکه مرغه چې ځینې پېچلې برخې هم لري ، پاچا څو کاله وروسته خپلې مانۍ ته رسېږي ، خو د یو ډول اروايي خپګان له کبله زیات ځورېږي. خواشیني شوی او له ژوند سره یې مینه له لاسه ورکړې ، حکومت یې د پاشلتیا او ړنګېدو په حال کې دی ، ژوند ورته بې مانا او پوچ ښکاري. پاچا د ځنګله پېښه هېره کړې ، خو کله چې په کب نیولو بوخت وي ، لږ څه خوښ ښکاري . د داستان دغه برخه د انسان د ودې په اړه یوه مهمه موضوع په ګوته کوي. ان که سوځېدلي هم یو ، یا مو هم د خپل پنځوونکي ځواک په وړاندې خپل ځواک له لاسه ورکړی دی. بیا هم احساسوو ، چې په پرله پسې ډول د ځان په لټه یو. هغه وخت د رضایت احساس کوو ، چې هغه بې نومه او ناپېژندویه څیز موږ په ځان پسې ورکاږي او موږ یې لټون کوو. دغه نکل په بېلابېلو ډولونو ویل کېږي ، خو په همدې ترڅ کې یو دروند ځوان رامځې ته کېږي او پاچا ته یو سپېڅلی ځای ورکوي . ستونزه حلېږي ، ځکه تر هغه مهاله چې د مانۍ په منځ کې یو جام پروت وي او دا جام هورې وي ، پاچا دا توان لري ، چې خپل ځواک وساتي او ښه راغلاست ورته ووايي .

د نکل مهمو برخو ته بیا پام وکړئ:

موږ د خوندورو خوړو د څکلو په وخت کې سوځو. خو د خپل مطلوب لاسته راوړل یا له لاسه ورکول څنګه هېرو؟ کله چې د خپل مطلوب په لټه کې یو، ښه احساس لرو، وروسته ښایي د کوم لامل له مخې د خپل وجود په ژورو کې هماغه د مطلوب خوړ خوند (مینه) ومومو. زموږ نکل ولې داسې دی! موږ تل تر خپل وجود د باندې د مینې او تایید په لټه کې یو. خو بیا هم نه غواړو چې د خپل وجود حقیقت ومنو او ورسره صمیمانه اړیکې ولرو، دا هم نه منو چې زموږ ذاتي جوهر یوازې مینه ده. موږ تر خپل وجود بهر په مینې پسې لټون کوو، له دې کبله په نهیلۍ کې یو، وروسته چې هوښیار شوو، نو پوهېږو هغه ورکه چې موږ تر خپل بدن د باندې لټوله، په موږ کې پټه ده. پنځوونکي ځواک په بېلابېلو ښو راڅرګندېږي، چې یوه لار یې احساس دی. احساس د وېرې، ګناه، غوسې، خوښۍ، خپګان، هیلو او جنسي غوښتنو په ښه راڅرګندېږي. دا احساسونه قوي دي، چې کله-کله له کنټرول څخه وځي، کله-کله بیا موږ ته اختیار راکوي. څرنګه چې موږ له خپل هر احساس سره په سم چلند نه پوهېږو، نو د لارښوونې د ترلاسه کولو لپاره میندو، پلرونو یا هم نورو مشرانو ته مخه کوو. هغوی غالباً په ځواب کې داسې لارښوونې راته کوي چې منفي ښې به لري، لکه: “مه احساسوه، دومره نفوذ مه کوه، اړیکه ونیسو، غټ سړي نه ژاري، خپلې خونې ته لار شه او...”

د انسان ستر مغز، مسایل په پراخ ډول څېړي. په داسې حال کې چې باید له مسایلو او پېښو سره په جلا او منفرد ډول مخ شو. د ساري په توګه په ماشومتوب کې مې تر یوې پېښې وروسته دا تصمیم ونيو، چې باید د مور له اجازې پرته د حمام پر دېوالونو انځورګري ونه کړم. خو زموږ ماغزه پراخو پایلو اخیستو ته لاس غزوي. لکه: “خپل پنځوونکي ځواک ته پراختیا مه ورکوه، انځورګري مه کوه، د مور له اجازې پرته دا کار مه کوه.” وروسته په مشرتوب کې همدغه تېر باورونه او ذهنیتونه په هغو زنځیرونو بدلېږي، چې لاسونه مو راتړي، د خلاصون لپاره باید دا زنځیرونه وشلوو او لیرې یې وغورځوو. نوښت او پنځګري، د ژوند ذاتي طبیعت دی. بشپړتیا تل د تحقق په حال کې ده. زموږ پنځګر ځواک تل د خوځښت په حال کې دی او غواړي چې د لمر په څېر وځلېږي، دغه راز لوړو ته وخېژي، کله چې د ماشومتوب خطاوي هېرو، بیا مو هم اروایي کړکېچ پایته نه وي رسېدلی. دا راته ارزښت نه لري، چې کومو لوړو ځایونو ته مو الوت کړی او تر کومه حده نوښتګر شوي یو، خو تل له ځانه پوښتو چې تر کومه حده مو ځان ته د خلاقیت او پنځګرۍ وخت ورکړی؟

د ژوند په نېکمرغه او له خوښیو ډکه ورځ کې د پنځګرۍ او نوښت تر اغېز لاندې، فعال او په خوځښت کې یم. کارونه سم روان دي او موږ هم د خوښۍ احساس کوو، خو د ژوند په بدو ورځو کې له رواني کړکېچ او لوړو ژورو سره مخ یو، پښه مو پر بریکونو وي او تل د خپل پرمخون مخه نیسو، ځکه چې موږ تل د دردونو او تېرو رنځونو اسیران یو، په وېره کې یو چې ایا نور به مو ومنی او که څنګه؟

ګومان کوم مشهور لیکوالان او هنرمندان به د ژوند د دې ستونزو په باب ښې څرګندونې وکړي، دوی د امکان تر

حده خپل پنځگر ځواک په کار اچولی او تر خپله وسه فعالیت کوي. د دوی د ژوند څرنگوالی د همدې خبرې پخلی کوي. موږ ټول له دغه ځواک څخه برخمن یو، ځکه چې زموږ د ژوند یوه برخه جوړوي. که څه هم موږ ټولو ته دا شونې نه ده چې خپل دغه ځواک دې د انځورگرۍ یا هم د موسیقۍ د یوې نغمې په څېر انځور کړو، خو په موږ ټولو کې یې ماهیت یو ډول دی. دا د ودې یوه تومنه ده، چې په منلو سره یې د ژوند احساس کوو، ځکه په موږ کې خوځښت رامنځته کوي. دغه راز، له دې احساس سره په ملتیا کې د یو ډول بې تفاوتۍ او تکرار احساس لرو. د شوق او خوښۍ پرځای د دې ځواک د مخنیوي هڅه کوو. زما په اند، د گناه له احساس څخه د خلاصون یوه لار شته، باید چې خپل پنځوونکي ځواک ته په لېوالتیا سره وگورو. “ودې او ژوند” ته هو ووايو. خپل تېر غم ته هم په لېوالتیا سره مخ شو. کله چې د خپلې پنځگرۍ لومړۍ تجربه کوو، کېدی شي د تېرو تپي عواطفو له کبله مو ځینې تپونه تر سترگو شي. خو د څه وخت په تېرېدو سره مو دا ټول تپونه رغېږي. خبره دا ده چې باید ځان له دغو رنځونو او ککړتیا څخه په روغ ډول بهر کړو. د خوځښت له پیله باید د خپل پنځگر ځواک د پیژندنې او منلو لپاره وپوهېږو چې د سرعت تله زموږ په لاس کې ده، که مو تک ډېر ورو دی، کولای شو چې لږ څه گړندي شو او که ډېر گړندي یو، د ورو کېدو ځواک هم لرو. کله چې مو یوه پښه پر بریک او بله پر کلچ وي، نو د خپل چاپېریال پېښو ته هم ځیر یو، ځکه چې موږ له ناکامۍ څخه د وېرې له کبله یو بې ځواکه او بې خونده ژوند تېر کړی، خو اوس چې مقاومت پرېږدو او خپل وجود منو، په ژوند کې مو یو هېښوونکی بدلون رامنځته کېږي. اوس دا موږ خپله یو چې ټول ځواک مو په خپل واک کې دی.

د گناه د احساس بل اړخ:

یو سهار چې په ازموینه بوخت وم. یوه ناوړه خاطره مې ذهن ته راغله، چې زه یې د غالبوزې په څېر وچيچلم. له دې کبله مې په ذهن کې د گناه یو بل ژور احساس راڅرگند شو. دا خاطره د پنځلسو کلونو وړاندې وه. هغه مهال نژدې و چې زه په یوه سوداگریزه معامله کې څو کسان تېر باسم. که څه هم له نېکه مرغه ځینې پېښې رامنځته شوې، چې د دې کار مخنیوی یې وکړ، خو هغه وخت چې دا معامله تحقق ته نژدې کېده، نو له ځان څخه مې د کرکې احساس کاوه. هغه وخت په ډېر بد وضعیت کې وم، ستونزو او عاطفي پېښو زما ټول وجود نیولی و. سخت شرایط او زیاتې بوختیاوې د دې لامل شوې، چې په ما کې د خیرغوښتنې او دوستۍ حس کمزوری شي. اوس مې هم دا خاطره د ذهن په پانه کې انځور ده، د هغه وخت رنځ او عذاب په ښه ډول احساسولای شم. بیا خپل هغه واده یادوم، چې له یو چا سره مې وکړ. که څه هم له هغې څخه مې ډېر بد راتلل، چاغه وه، بدرنگه او داسې دنده یې وه، چې زما ورڅخه کرکه کېده. دا پېښه مې هم په ذهن کې راژوندۍ کړه، کله چې مې ذهن د پنځگرۍ او نوښت په هیله سوځېده، خو د ترسره کولو لپاره مې کوم کار ذهن ته نه راته، اړیکي مې سطحي او بې مانا وو. زیات مسائل مې په ځان کې پټول، هغه څه چې مې ویل، نیمایي به درواغ وو. زما په اند، زموږ د گناه احساس، زموږ په اړیکو او د ژوند په تېرو پېښو پورې هم تړاو لري. د هغه مهال خاطرې،

کله- کله د غالبوزې (غومبسې) په خبر زموږ پر ذهن خپل نېښ ښخوي. هغه تېر نیمګړي کارونه دا دي:

هغه درواغ چې موږ ویلي .

هغه څه مو چې باید ویلای ، نه مو دي ویلي .

هغه څه ته مو چې اړتیا لرله ، خو غوښتنه مو یې نه ده اې .

هغه کسان چې راباندې ګران وو ، خو موږ ورته نه دي ویلي .

هغه کسان مو چې ځورولي ، خو بخښنه مو نه ده ترې غوښتې .

دا او داسې نورې خبرې زموږ په ذهن کې سره راغونډې شوي . که چېرې موږ د دې په وړاندې یوه غوره لار خپله نه

کړو ، یا یې هم په سمه توګه ونه پېژنو ، د هغو نیمګړو کارونو خاطرې به مو د تورې وربخې په شان پر ذهن تیاره

خپروي او پر موږ به راخپريږي . په دې وخت کې مو کوم چلند مرسته کوي ؟ ځکه چې تېر وخت ته ورستېدل ، یو

ناشونی کار دی . که هر ډول چاره ورته لټوو ، په هماغه مهال پورې اړه لري ، ځکه چې موږ په “اوس مهال” کې

ژوند کوو . هغه کار چې اوس یې کولای شو ، لومړی د نیمګړتیاوو د درانه پېټې منل دي . دا منل زموږ د ذهن د

رونوالي او پراختیا لامل ګرځي ، ځکه موږ ته وخت راکوي چې تظاهر پرېږدو . دویم کار د رنځونو ، دردونو او نهیلیو

منل او پېژندل دي . تر اوسه مو هڅه کړې ځان بل ډول وښیو ، اوس کولای شو خپلې ټولې تېروتنې ومنو ، موږ د

سترګو په رپ کې دا ټولې خطاوې بخښلای شو .

زه په تېر وخت کې د ذهني بوختیاوو او ستونزو له کبله نه توانېدم ، چې د خپل بدن په ټولو علامو او نښو ځان

وپوهوم ، بدن به مې چیغې وهلې : “زه په غوسه یم . وېرېرم مرستې اړتیا لرم ، مینې ته اړ یم ، ځورېرم” خو ذهن به

مې ځواب راکاوه : “پروا نه لري ، ته یې ترسره کولای شې ، مقاومت وکړه .” هغه وخت مې خپل ځواک په دې لګاوه

چې ښه سړی واوسم ، خپل بدن او ضمیر ته مې دومره پام نه و ، چې څه غواړي او څه وایي . خو دا دی اوس د

خپلو تېرو احساسونو په پېژندنې توانېدلی یم . همدا لامل مې هڅوي چې په ډېره خپلواکۍ سره ژوره ساه وکارم . بل

چلند چې زموږ د ګناه احساس کمولای شي ، پر همدې مسایلو له نورو سره خبرې دي . ان له هغو کسانو سره هم ،

چې په همدغسې ستونزو کې رانښکېل دي . د تېرو نیمګړو کارونو په اړه غږېدل ، د دغو کارونو د بشپړتیا په برخه کې

زموږ مرسته کوي او دغه کار د یوې جادويي لارې په توګه پېژندل شوی دی . ما یو کس پېژاند ، چې ډېر کلونه له

خپلې مېرمنې څخه بېل و ، یوه ورځ وتوانېد چې هغه وبخښي . دغه کس یوه ورځ خپل یوه دوست ته له خپلې

مېرمنې سره د اړیکو په باب خبرې کولې ، کله چې یې د زړه خواله پایته ورسېده ، نو د خپلې مېرمنې په اړه یې په

زړه کې د بخښنې څپې په مستېدو شوې . مېرمنې ته یې زنگ وواژه او بخښنه یې ترې وغوښته . خپله څوکله

خوابدي یې هېره کړه او خپله ګناه یې پر خپله غاړه واخیسته .

د ګناه احساس د څو احساسونو ترکیب دی

دا چې له چا سره مينه لرل ولې د گناه يو ډول احساس دی ، يو دليل يې دا دی ، چې د گناه احساس له سره نه شته . دا د څو نورو گناهونو ترکيب دی . په ځانگړې توگه دا د وېرې ، غوسې او خپگان يو ترکيب دی . داسې فکر وکړئ چې تاسو له خپلو دوستانو سره يوه پټه کتنه درلوده او خپل کورته راغلئ . پوهېږئ چې مېرمن مو يو ساعت وړاندې په تمه وه . په دې وخت کې د يو ډول گناه احساس کوي . راشئ د دغو احساسونو ځينې ډولونه سره بېل کړو . لومړی به ستاسو د وېرې احساس راواخلو . بنيایي تاسې به له دې وېرې چې هسې نه خپلې مېرمنې ته درواغ ووايي او کار له کاره تېر شي ، وېرېږئ . بل دا چې کېدی شي د غوسې احساس هم وکړئ . خو غوسه مو د خپلواکۍ د نه لرلو او په څرگنده توگه د خبرو کولو لپاره د جرئت د نه لرلو له کبله ده . وروسته دوه زړې کېږئ ، چې “دا کار بايد وکړم” ، “بايد ويې نه کړم” دغه ډول احساس زموږ په ناخبره ضمير کې راتولېږي ، سره رانغاړل کېږي ، وروسته يو بل احساس ورڅخه جوړېږي ، چې موږ ورته “گناه” وايو .

کله چې وپوهېږو د گناه احساس د نورو احساسونو يو ترکيب دی ، زموږ مرسته کوي چې له ځان سره د مينې په لار کې يې مقابله وکړو . که د گناه د احساس له کبله له ځان سره مينه ستونزمنه وي ، کولای شو د دغه احساس له تجربه کوونکو اړخونو سره مينه وکړو . د ساري په توگه به ووايو چې تاسې له ځان سره له دې کبله مينه وکړئ ، چې د وېرې احساس مو مل دی ، نه د گناه احساس .

وېره او غوسه

وېره ، زموږ د هر لانجمن احساس بنسټ دی . د ژورو وېرو په پرتله بل څه خيز له انسان څخه د خوځښت ځواک اخیستلای شي ؟ دلته مو څو ډوله وېرې سره ډلبندي کړې دي :

- له مېرمنې وېره .
- له نيمگړتياوو وېره .
- له لېونتوبه وېره .
- د خپل جنسي ځواک په برخه کې وېره .
- له يوازېتوب څخه وېره .
- او له وېرې څخه وېره .

موږ گومان کوو ، لکه څنګه چې ځان ته د وېرې اجازه ورکوو ، له منځه وړل به يې هم هومره اسانه وي . موږ وېره ، يوه بې پايه احساس گڼو . ځکه وېره داسې کومه څرگنده نښه نه لري چې څوک ورباندې وپوهېږي . لکه ژړا او غوسه کول ، چې دا نښې بيا په عصبانيت کې شته . د وېرې پرضد مقابله د هغې احساسول او د دې جملې ويل دي : “زه وېرېم” .

وېره ، د ستونزې د حل لپاره له موږ څخه ځواک اخلي . که کومه غټه بيزو ناخاپه زموږ د خونې له کړکۍ څخه دننه

راتوپ کړي ، موږ خامخا وېرېږو ، دغه وېره ، د حل د لارې د موندلو لپاره زموږ بدني ځواک اخلي: يا تېښتو ، يا هم په مبارزې لاس پورې کوو. خو ستونزه دا ده چې نننۍ ستونزې زياتې پېچلې شوې دي. د حل ساده لار يې له منځه نه شي ورلاى. موږ اوس مهال په داسې نړۍ کې ژوند کوو ، چې ټولنيز اړيکي ډېر پېچلي دي. له يوې بيزو سره مخ کېدل او خپلې مېرمنې ته درواغ ويل ، موږ زيات وېروي. که څه هم لومړنۍ موقعيت د حل ساده لار لري ، خو دويم يې ؟

موږ تر اوسه نه پوهېږو چې د نړۍ له پېچلو ستونزو سره څنگه چلند وکړو. په امريکا کې هر کال څه کم 100 ميليونه وگړي د خوب گولۍ کاروي ، که چېرې مو د وېرې په وړاندې د مقابلې بله لار لرلاى ، هېڅ وخت به مو د خوب گولۍ نه کارولاى .

څرگنده ده ، چې د وېرې پرضد مقاومت زموږ لويه ستونزه ده ، نه وېره. کله چې وېره ومنو او ځان ته اجازه ورکړو ، چې په ژوره توگه يې احساس کړو ، کولاى شو ډېر څه ترې زده کړو. د هغې په اړه په کتنې وتوانېږو او سرچينه يې ځان ته څرگنده کړو . که چېرې د مقاومت لار خپله کړو ، نو دغه تلپاتې وېره به مو ژوند ته لار ومومي . دا چلند د غوسې په برخه کې هم سمون خوري ، که څه هم د غوسې منلو ته ځان اړ ايستل ، يو گران کار دى ، خو رخصت کول يې هم ناوړه پايلې لري ، ځکه که چېرې د غوسې په وړاندې مقابلې پيل کړو ، موږ ورته په خپل ژوند کې تلپاتې ژوند وربخښو ، ځان او نورو ته يې د شتون تضمين کوو. خو د مقاومت په پرېښودو سره مو په وړاندې د ځواک يوه بله سرچينه راڅرگندېږي. د هر احساس په ژورو کې د زده کړې لپاره مثبت درسونه نغښتي دي. د غوسې د احساس په برخه کې هم زيات درسونه شته. که چېرې موږ خپلو ټولو غوښتنو او هيلو ته رسېداى ، هېڅ وخت به هم نه په غوسه کېدو ، د دې پرځاى چې د غوسې په وړاندې مقاومت وکړو ، کولاى شو چې ويې منو ، ويې خپرو او خپلې غوښتنې ومومو .

کله چې نور خلک په غوسه کېږي ، له هغوى څخه هم ډېر څه زده کولاى شو ، که له ځانه وپوښتو چې د هغوى غوښتنې او هيلې څه دي ، کولاى شو چې د غوسې منفي انرژي په مثبت انرژۍ بدله کړو او د حل يوه رغوونکې لار ومومو.

خواشيني

موږ اکثره وخت خپله خواشيني د خپلو باورونو د دېوال شا ته پټوو. لکه دغه باورونه :

د نورو په پرتله مو د درد کچه بې ارزښته ده .

زه حق نه لرم چې خواشيني واوسم .

زما خپل غم دومره لوى دى ، چې هېڅ وخت يې هم درک نه لاشم کولاى .

کېدى شي سبا ښه احساس ولرم .

که وغواړم خپله خواشینی حس کړم ، ژړا به وخت رانه کړي .
 دا ټولې خبرې ، خواشینی په موږ کې ویلې کوي . موږ د وېرې په منلو سره ځان ته اجازه ورکوو ، چې په ځان کې ژور شو ، خو موږ وېرېرو ، هسې نه دومره د وېرې په ډنډ کې ډوب شو چې هېڅکله به هم ترې رابهر نه شو ، خو نه احساسول په موږ کې غم پټ ساتي . هغه خواشینی چې په بشپړه توګه احساس شي ، ډېر ژر تېرېږي ، په دې پړاو کې مو رښتینې اړتیا د خپلو خواشینیو پېژندنه ده .
 له دغو وېرو څخه د خلاصون لار احساسولو ته لېوالتیا ده . بنیایي فکر وکړو که چېرې وېره احساس کړو ، خپل ټول عمر به په خواشینی کې تېروو . د لسو کلونو لپاره ما ته ځینې کسان د سلا مشورې لپاره راتلل ، ما ته یې یو واقعیت څرګند کړ ، چې ما یې هېڅ تصور نه کاوه . کله چې خلک یو احساس مني او د شتون اجازه ورکوي ، یوازې یو لنډمهالې احساس یې ځای نیسي . دا خلک به تر دې وروسته د ښه والي احساس کوي .
 هغوی وایي چې له ناوړه احساس څخه پاک شوي او ځانونه یې موندلي دي . ما داسې کس نه دی لیدلی ، چې د خپل اوږدمهالې احساس په منلو سره یې د ښه والي حساس نه وي کړی . هغه کسان ما ته ډېر په زړه پوري وو ، چې ما ته به راتلل او ما به یې لارښوونه کوله .

د مور و پلار په وړاندې زموږ احساس

زموږ ستونزمن احساس هغه دی ، چې د خپل مور و پلار په وړاندې یې لرو . د ارواپوه د یوه سلاکار په توګه له سلګونو کسانو سره مخ شوی یم ، چې د خپل مور و پلار په وړاندې به یې بېل احساس درلود . دوی نه شول کولای دغه ډول احساس وپېژني او یې مني ، یا یې له منځه یوسي .
 زما په اند د مور و پلار په وړاندې له خپل احساس سره د چلند کمزوري د یوې وړې ستونزې زغمل دي . موږ د هغوی په وړاندې مثبت او منفي احساس لرو او ګومان کوو ، چې باید یو ډول یې ولرو .
 که د مور و پلار په وړاندې د غوسې احساس لرئ ، طبیعي خبره ده چې ګومان کوئ ورڅخه وېرېږئ . د هغوی په ځینو کارونو به ځورېږئ ، له بله پلوه د هغوی په وړاندې د حق پېژندنې احساس هم کوئ ، مینه ورسره لرئ ، یوه اندازه مثبت احساس هم لرئ ، خو ستونزمنه خبره دا ده چې میندې او پلرونه نه غواړي تاسې یې په وړاندې منفي احساس ولرئ . هغوی هڅه کوي د ځینو لارو چارو په خپلولو سره تاسې له غوسې ، کرکې او نهیلۍ څخه وساتي . دا د عمل په وړاندې یو غبرګون دی ، که ګومان کوئ چې د منفي احساس په وړاندې مو کومه ستونزه شته ، دغه باور ستاسو منفي احساس نه شي درولای ، بلکې لایې پراخوي .
 همدا ستونزه موږ له خپل احساس سره له مینې راګرځوي . ګومان کوو دا احساس مو معیوب دی او د مینې وړ نه ښکاري . حال دا چې له منفي احساس سره د مخ کېدو ډول له هغه سره مینه ده . خو ، تاسې څنګه کولای شئ له هغه څه سره مینه وکړئ ، چې درېاندې ګران نه دی ؟ دا ډول احساسونه په ذهن کې زېږي ، هغه وخت یې

دروڼای شو چې دا باور “منفي احساس د مینې وړ نه دی” په دې باور بدل کړو: “منفي احساس د مینې وړ دی”،
په همدې توګه وړاندې لار شو او ورسره مینه وکړو.

یو ستر لوست

د بقا لپاره کوم احساس نه شته. نه ترې خلاصون موندلای شو، نه یې هم د خوشې کولو هیله لرو. احساسونه موږ ته د ژوند مانا رابڅښي، پردې سربېره نور لوست هم رابښيي. احساس د ژوند د لارښود په توګه موږ پر هغه لار بیایي، چې موږ غوره زده کړه په کې وکړو. کله چې د کومې ستونزې له کبله خپه یو، یا د وېرې احساس کوو. د دې تر څنګ یو ستر لوست شته، چې باید زده یې کړو، په داسې حالاتو کې یوه موضوع مطرح وي، چې موږ په تېر وخت کې هغه شا ته غورځولې ده، خو ایله اوس مو وخت موندلی چې په مینه یې ومنو. نور احساسونه هم همداسې دي. هر یو یې په یوه بڼه موږ د هغو څیزونو پر لوري بیایي، چې د زده کړې لېوالتیا یې لرو. احساس د ژوند په اړه د زیاتو څیزونو د زده کړې اغېزناکه وسیله ده او تل په موږ کې په څپو وي. هر وخت موږ ته ډېر وخت په واګ کې راکوي، چې مقاومت پرېږدو، د خپل وجود کړکۍ پرانیزو او په عاشقانه ډول ځان ومنو.

څلورم څپرکی له خپل بدن او جنسي غریزو سره څنګه مینه وکړو؟

په زرګونو دلیلونه شته ، چې تاسې له خپل بدن او جنسي غریزو سره له مینې راګرځوي. د غرب کلتور په یو ډول نه یو ډول له بدن او جنسي غریزو څخه پر کرکه ولاړ دی. خو ایا اوس غواړو یو ګام وړاندې کښېږدو او دا ټول معیارونه بدل کړو؟ ځواب مثبت دی. لومړی یوه ژوره ساه اخلو او خپل کار پیلوو ، ځکه چې موږ هم له خپلو جنسي غریزو سره مینه نه لرو!

که تاسې یوه ډله په پام کې ونیسئ ، چې له خپلو جنسي غریزو سره مینه نه لري او په دې اړه بېلابېل دلیلونه وړاندې کوي ، نو دوی به په دې اړه ډول-ډول ځوابونه لري:

« زه ډېر چاغ یم.

« زه ډېر ډنګر یم.

« د پښو پوندې مې بدرانګې ښکاري.

« وېښته مې ډېر غوړ دي.

« یو وخت مې خپل جنین له منځه وړی و.

« جنسي استفاده راڅخه شوې ده.

« موږ مې راته وایي د... بدرانګ بچیه!

دا هغه خنډونه دي چې موږ نه پرېږدي له ځان سره مینه وکړو. دا دلیلونه هم پر خپل ځای منطقي دي. نو یوه

پېښه رامنځته شوې: (یو چا پر تاسو تېری کړی دی). تاسو د پېښو په باب خپل احساس درلود. (کرکه ، وېره ،

غوسه) د ځان او ژوند په باب مو په ذهن کې ځینې پایله اخیستنې کړې دي: [زما جنسي طبیعت زما لپاره د

کرکجنو پېښو لامل ګرځي. غوره دا ده چې پټ یې کړم]. خو پام مو وي چې دا ډول فکرونه د ذهن زېږنده دي ، چې

په ډېره اسانۍ سره بدلېدی هم شي. ما داسې کسان لیدلي چې توانېدلي خپلو دغو فکرونو ته په اسانۍ سره بدلون

ورکړي.

زه هغه وخت ډېر په هیجان او ولولو کې یم ، کله چې ګورم کوم څوک د ژوند د یوې پېښې له کبله زیات ځورېدلی ،

یا جنسي تېری پرې شوی ، یا په کومه پوځي ډله کې د اجباري کار له کبله له کوم منفي احساس سره لاس و ګرېوان

شوی دی. دوی هڅه کوي وخت او بخت ته بدلون ورکړي ، چې له دغو تجربو څخه خلاصون ومومي او په اوس

مهال کې ژوند وکړي.

له ځان سره مې مینه څنګه زده کړه؟

له ځان سره مینه ، زما لپاره یوه ستونزمنه او کرکېچنه لار وه. حال دا چې له جنسي غریزو سره مینه راته اسانه

ښکارېده. زموږ په کورنۍ کې داسې څوک نه و ، چې هغه دې د جنسي مسايلو په اړه ګټورې خبرې او لارښوونې راته وکړي ، دوی به په منفي لارښوونو او ناسمو خبرتياوو سره زما بار لا پسې درناوه. خو ما به د جنسي غريزې په نسبت خپل ليدلوری لا پسې پراخاوه. داسې مې انګېرل چې دا غريزه بايد وده ومومي ، چې ګټه ځنې واخلو. د ليد دا زاويه مې د زلميتوب په ټوله دوره کې وساتله ، خو د بدن په اړه مې بيا دا ځانګړنه توپير لري.

په ماشومتوب کې ډېر چاغ وم. د يوکلنۍ په پای کې مې د بدن وزن د نورو ماشومانو په پرتله په سلو کې پنځه زيات و. خپل ماشومتوب او تېر دوران ته په کتو سره دا حقيقت مومم ، چې زما د کرارولو لپاره زما کورنيو مشرانو يوازې خواږه راکول ، حال دا چې کېدی شي ما به د نورو لاملونو له مخې ژرل. ګومان کوم په همدې ماشومتوب کې مې داسې شيان وليدل چې وروسته يې ډېر درانه ګوزارونه راکړل: هر احساس چې لرې ، د خوړو په کارولو سره يې بدلولای او سمولای شي. موږ په عادي شرايطو کې د لوږې له منځه وړلو لپاره خواږه خوړو. له خپل بل احساس سره هم په بېل-بېل ډول چلند کوو. که موږ دا وګڼو چې د خوړو خوړل پر لوږې سربېره زموږ کوم بل احساس هم کرارولای شي ، له دوو ناوړو عادتونو سره لاس و ګرېوان کېږو. لومړی دا چې د خپلو نورو دروني غوښتنو د ځوابولو لپاره هم خواږه خوړو. بله دا چې د خپلو نورو احساسونو د مقابلې لپاره يوه نامعقوله لار ټاکو. دا دواړه عادتونه يوه پایله لري ، چې هغه چاغوالی دی.

د وراثت ستونزې ، زما شرايط نور هم خراب کړي وو. پلار مې زيات وزن درلود ، ما ورسره په زياتو برخو کې ورته والی درلود ، زما د کورنۍ نيمه ډنګر غړي يانې ورور او مور مې هم سره ورته وو. له خپل چاغوالي څخه مې ډېر بد راتلل. دا څومره زور غواړي چې تر يوې ونې لاندې ولاړ يې خو ورختلای نه شي ، هلته دې نور همزولي وينې چې په اسانۍ سره ورڅېږي او په لوبو بوخت وي. زه اوس هم د هغه مهال په يادولو سره ځورېږم.

ما له خپل بدن څخه کرکه درلوده ؛ ډېر کلونه مې په ذهن کې په دې اړه په خبرو-اترو اخته وم. په نهه کلنۍ کې مې له يوه اړوند متخصص ډاکټر سره وليدل ، چې موږ ته په نژدې ايالت کې اوسېده ، هغه راته د غذايي رژيم او د ځينو ټابلېټونو (ګوليو) د کارونې لارښوونه وکړه ، چې زما د بدن ډېر وزن يې راکم کړ.

هغه کال مې زياتې نومرې هم واخيستې ، ځکه هغو ګوليو په ما کې زيات خوځښت رامنځته کړ ، خوب يې رالږ کړ او هر ، وروسته مې د خپل ورزش د ښوونکي ۳ وخت به مې درس وايه په مرسته د خپل اندام تناسب هم سم کړ.

د ښوونځي په دوران کې به مې په ډېره مينه په ورزشي لوبو کې برخه اخيسته ، خو په يوه کې هم بريالی نه وم. له دې سره-سره مې بيا هم بدن په مبارزه او سيالۍ کې و ، ځکه د بدن په اړه مې ذهني ستونزې هغسې پاتې وې ، که څه هم نور مې اندام متناسب و ، خو بيا مې هم يو دروني احساس ملګری و. دغه کړکېچ تر څوويشت کلنۍ پورې راسره مل او ملګری و ، کله چې مې خپل بری تر ګوتو کړ (ما يې په لومړي ځپرکي کې يادونه کړې ده)

وتوانېدم چې له خپل بدن سره څنګه چې دی ، مينه وکړم ، که هرڅومره کمزوري او قوي اړخونه هم ولري. خو تر دې مينې وړاندې مې بايد ځان ته دا وخت ورکولای ، چې لږه کرکه هم ځنې ولرم ، ځکه چې وروسته به مينه ډېره

راته اسانه او شونې کېده.

راځئ یو ازمېښت وکړو. غواړم خپلې سترګې بندې کړم او څو-څو ځله له خپل ذهن سره ووايم: “زه مې له ځان سره مینه لرم”، تر هر ځل ویلو وروسته لس ثانيې تم کېږم، چې وګورم په ذهن او بدن کې مې څه پېښېږي. که تاسې هم دا کار ترسره کړئ، ښايي وکړای شو په ګډه یې پایله وازوو.

د لومړي ځل لپاره چې دا جمله وایم، په خپله ګډه کې یو ډول هیله بڅښونکې حالت احساسوم. وروسته مې ستونی لږ سره کښېکاږل کېږي، ځان ښه هوسا نیسم، چې دغه حالت ومومم او ویې پېژنم. هغه ورځې مې په ذهن کې ژوندۍ کېږي چې چاغ ماشوم وم، د هغه مهال اوبښکې، خواشینۍ او نهیلۍ احساسوم...

بل ځل چې بیا وایم: “زه له ځان سره مینه لرم”، نو پر ټول بدن مې لږزه واکمنېږي.

یو ځل بیا تکراروم: “له ځان سره مینه لرم”، دا ځل د یوه ژور رضایت احساس کوم. داسې احساسوم چې ان کولای شم د خپل بدن له هغې برخې سره هم مینه وکړم، چې زما ورڅخه بد راتلل، ځکه دا ټولې برخې زما د بدن غړي دي، چې زه باید اوس ورسره د زړه له کومې مینه وکړم، په دې چې په ما پورې اړه لري او زما خپل مال دی. اوس مې ځینې نور احساسونه په څپو راځي، داسې گومان کوم چې خواشینۍ، ځواکمن او خوښ یم. اوس مهال هغو دوو کسانو ته هم د نېکمرغۍ هیله کوم، چې یو وخت راسره نژدې وو، خو اوس نه شته. داسې انگېرم چې اوس د پخوا په پرتله ډېر ژوندی او هوسا یم، خو زه چې کله فکر کوم له ځان سره مینه لرم، نو دغه حالت راپېښېږي، دا ولې؟

تاسو ته کوم احساس درپېښېږي؟ که تاسې هم ما ته ورته یاست، د تجربو لومړی پړاو مو په هغو شیانو پورې اړه نیسي، چې مینه ورسره لرئ، له همدې کبله زه هم هر وخت دا جمله تکراروم چې له ځان سره مینه، له خپل هر احساس سره مینه ده. که دا احساس درباندې گران وي او که نه وي، دا یو غوره اتوماتیک کار دی، ځکه له کرکې وړ احساسونو سره مینه، د مینې له مثبت احساس سره مینه ده.

زموږ بدن د ځینو خپلسرو کارونو مرکز دی. موږ زیات وخت په خپل ذهن کې همدغسې کارونه پلانونو، لکه د سګرېټو څکول، د نوکانو ژوول، ټکر کول او داسې نور... کله چې دا لارې چارې خپلوو، غالباً له ځان سره مینه وروستی کار دی، چې ذهن ته مو راځي. حال دا چې له ځان سره مینه موږ له کرکجن چاپېریال څخه ژغوري. په وروستي تحلیل کې باید ووايو چې زموږ د بدن د کرکې وړ غړي که په پام کې ونه نیسو، نو دا په خپله له ځان سره د مینې لومړی پړاو دی. موږ به وګورو، کله چې د مینې په اغېزناکه او ښکلې سیمه کې ګام ږدو، ډېر زیات بدلونونه به احساس کړو. په داسې حال کې چې زموږ مینې ته به هېڅ ډول ګواښ هم نه پېښېږي، خو مینه د دغو ټولو بدلونونو بنسټ دی.

جنسي غریزې

غواړم چې د خپلو جنسي غريزو په باب خپل نظرونه او تجربې له تاسو سره شریکې کړم. په دې ورځو کې د جنسي غريزو په باب دومره زیاتې لیکنې شوي او کېږي ، چې نژدې دی په کې ورک شو ، خو زه غواړم په دې اړه ځینې نور بحثونه هم ستاسو په وړاندې کښېږدم.

د جنسي غريزو په برخه کې مو یوه ستونزه دا ده چې موږ غلط پوهول شوي یو ، یا پوهول کېږو ، چې ګواکې جنسي غريزې ناوړه او بدې دي ، نو په دې توګه باید ترې ووبرېږو او محدودې یې کړو. موږ نه یوازې له خپلو جنسي غريزو سره ، بلکې له خپل ژوند سره هم ناسالم اړیکې ټینګوو. خو دا باور له کومه ځایه سرچینه اخلي ؟

کورنۍ او ټولنه په ښه نیت موږ ته ناسالم معلومات او خبرتیاوې راکوي ، چې همدغه معلومات موږ اړ باسي له خپلو جنسي غريزو څخه پردي شو. نو کله چې په کوم ځوان کې جنسي غريزه اوچتېږي ، مشران یې درک کوي. د دې ډول احساس اوچتېدل او پارېدل دغو مشرانو ته د هغوی د ځوانۍ د مهال مسایل او اړوندې ستونزې تداعي کوي. کورنۍ غواړي چې ماشومان یې هغه تېروتنې ونه کړي ، چې دوی پخوا کړې دي. له دې کبله خپلو ماشومانو ته د جنسي غريزو په باب د حرکاتو ، اشارو او یا هم د نورو څرګندونو په مرسته ځینې زده کړې ورکوي. دغه زده کړې ځینې نیمګړتیاوې هم لري ، چې جنسي غريزې له هغوی څخه پردۍ کوي ، لکه څنګه چې دي ، هغسې نه ورپېژندل کېږي.

د دې زده کړې د ډول پېژندنه ، په ځوانانو پورې اړه لري ، چې باید په سمه توګه وپوهول شي ، جنسي احساس هم ښه او د پېژندنې وړ دي. دغه راز د ژوند طبیعي برخه او د انرژۍ سرچینه ګڼل کېږي ، خو له بله پلوه باید دا هم ورزده کړو ، چې په کار ده په وړاندې یې په هوښیاری سره چلند وکړي. باید چې د استمناء زیانونه هم ورته بیان شي او دا دې هم وروښوول شي ، چې موږ څنګه دغه غريزې کارولای شو ، هغه شرعي او طبیعي لار یې کومه ده ؟ ډېر مهال مشران د دغو غريزو د څرګندونې په ډول کې تېر وځي. دا چې وایو جنسي احساس عیبونه او نیمګړتیاوې لري ، همدغه نظریه په موږ کې یو خنډ زېږوي. په دې توګه موږ د زړه له کومې احساسو چې جنسي غريزې ښې دي ، خو دغه احساس مو هم د باور او هغه شرم په پرده کې پوښلی دی ، چې نورو راښوولي دي. همدغه تېروتنه د دې لامل ګرځي چې موږ هم د غريزو د څرګندولو په ډول کې تېر وځو.

هغه ټکي چې شرایط پېچلي کوي ، هغه تصامیم دي ، چې د جنسي غريزو په باب مو د تېرو ناوړو پېښو په وړاندې نیولي دي. زما یادېږي یو وخت مې ځینې ناوړه انځورونه لیدل ، موږ مې گیر کړم. ما د څو نورو همزولو په ملګرتیا دغه انځورونه لیدل ، چې ناڅاپه مې موږ راغله ، خو زما دا هم یاد دي چې د موږ د غوسې او توند غبرګون له کبله مې د شرم په خولو ټول بدن لوند خيشت شو او داسې رپېدم لکه د ونو پاڼه. هغه وخت وپوهېدم چې موږ مې زما جنسي غريزې نه دي تایید کړي. همدا پېښه د دې لامل شوه چې بیا په ژوند کې له چا سره پر جنسي مسایلو څه ونه وایم. که څه هم زه مې د موږ مننه کوم ، چې ما ته یې داسې ناوړه معلومات رانه کړل چې سمه لار راڅخه ورکه کړي ، خو ما بیا هم په خپل بدن کې یوه تنده احساسوله ، چې باید په دې اړه څه ناڅه معلومات ولرم.

ځینې کسان د جنسي غريزو په برخه کې تر دې لا ترڅې تجربې لري. دوی د نورو زړه بوږنوونکو صحنو شاهدان هم

دي ، يا يې هم داسې کارونه کړي ، چې که عقل يې پرځای او سم وای ، هېڅکله به يې هم داسې نه کول .
مور هېڅکله هم پېښې او حقایق نه شو بدلولای ، خو هر وخت په دې توانېږو چې د ځينو پايلو څارونکي واوسو . د داسې پايلو چې په ژوند او مور پورې اړه لري .
که مور د خپلو تجربو بهير ته يوه کتنه وکړو ، کولای شو چې د منفي پايلو کچه راتېته کړو او له خپل تېر ژوند څخه په سمه توگه پند واخلو .

خو د جنسي غريزو په باب ټول منفي پيامونه ، يو حقيقت هم څرگندوي ، چې هغه په دې برخه کې د گټورو خبرتياوو نشتوالی دی . مور تراوسه پورې له دې اسانتيا څخه برخمن نه يو چې کومه ساتندويه پرېښته دې وتوانېږي د اړتيا پر مهال راحاضره شي او ودې وايي چې : “جنسي احساسونه مو غوره او د منلو دي ، راځئ په ژوره توگه يې احساس کړئ او يې ومنئ ، په داسې بڼه يې څرگند کړئ ، چې ستاسو لپاره له هره اړخه د رضایت وړ وگرځي .” له همدې کبله مشرتوب يو داسې دوران دی ، چې بايد په دې وخت کې په خپله د ځان ساتندويي پرېښتي شو او دا زده کړو چې خپلې جنسي غريزې څنگه وروزو . دغه راز مهربان خلک څنگه راټول کړو ، چې په دې برخه کې مور ته وړ زده کړه راکړي .

لنډه دا چې ويلای شو: که څه هم مور له خپلو جنسي غريزو سره مینه نه لرو ، خو بيا هم د زياتو دليلونو له مخې کولای شو له ځان سره مینه وکړو . خپلې ټولې جنسي غريزې د زړه له کومې ومنو او مینه ورسره وکړو . له خپلو جنسي غريزو سره د مينې په مټ کولای شو زده کړو چې له خپل ژوند سره څنگه مینه وکړو ؟ ځکه چې جنسي غريزې خو هم د ژوند د يوې ژورې اړتيا څرگندويې دي ، چې د ټولو انسانانو په وجود کې پټې دي .

پنځم څپرکی خپل ذهن پاک او ازاد کړئ!

زمونږ ډېرې ستونزې له دې کبله دي چې زموږ په نړۍ کې د اړتیا وړ مینه نه موندل کېږي. همدغه خبره د دې لامل ګرځي چې د خپلې ونډې د ترلاسه کولو لپاره په سیالۍ او مبارزه لاس پورې کړو، یا هم په بشپړ ډول له مبارزې څخه لاس واخلو. له ځان سره د مینې ځینې بهیرونه له چاپېرې نړۍ څخه زموږ د ذهني لید پلوي بڼې، موږ له دې اړخ څخه نړۍ داسې وینو چې د ژوند واک مو په لاس کې وي او دا تجربه په خپله کولای شو. که چېرې غواړئ چې دا طریقه وارزوئ، لومړی رځئ چې د ذهني کار یوه بڼه ووینو. ذهن د ډېرو کارونو لپاره جوړ شوی، چې یو کار یې هم د تجربو او پایله اخیستنو ترلاسه کول دي، چې اکثره وخت دا مهارتونه زموږ په ګټه تېمېږي. یو وخت مو ګوته په سره منقل سوځي، زموږ ذهن یوه ګټوره پایله اخلي: “په راتلونکي کې به خپله ګوته پر تاوده منقل نه ږدم” پر دې سربېره ذهن تر دې یو ګام وړاندې ږدي او یوه ستونزمن پړاو ته ننوځي. تاسو ته د ماشومتوب په وخت کې پلار کومه څپېره درکړې، تر دې تجربې وروسته مو ذهن دې پایلې ته رسېدلی: “باید چې له ځواکمنو کسانو سره د مخامخېدو پر وخت احتیاط وکړئ” ذهن کولای شي یوه تجربه ترسره کړي (ان یوه جمله، یو نظر او یو حالت)، دغه راز د هغو پر بنسټ په ذهن کې یو اندود او باور استوار کړي، په دې توګه د همدغه ذهنیت له وجې دېته ورته نورې تجربې هم ترلاسه کوي. هغه څه چې تر دې مخکې پېښ شوي، هغه هم تجربه کوو او پایله اخیستنه کوو او وایو: (ژوند همداسې دی) د دې پرځای چې ووايو (ژوند یا روزګار داسې و). موږ له ځینو ستونزو سره د مخامخېدو پر وخت یوه مورچه نیسو او په خپله مورچه کې پاتېږو، له هماغه ځایه عمل کوو. خو باید ووايو څومره چې مورچې نیسو او په کې مېشتېږو، په هماغه کچه مو ازادي او خپلواکي راکمېږي. زموږ د ژوند زیاتې پېښې دردوونکې او ناوړه دي، چې په هماغه کچه سخت او توند ذهني تونه هم ورسره تړلي دي. خو اوس به یوه بله ترخه تجربه هم مطالعه کړئ (دا له زرګونو تجربو څخه یوه ده) چې تاسې یې له کبله داسې احساسوئ چې د مینې وړ نه یاست. دا سوچ چې ګواکې په خاورینه ځمکه کې مینه نه شته، له همدې تجربې څخه سرچینه اخلي.

هغه څوک چې د ډوبېدو په حال کې وي، د هوا کموالی تر نورو بڼه احساسوي، دغه راز وړی انسان د خوړو کموالی. حال دا چې موږ به وړي کېدل او ډوبېدل نه وي تجربه کړي. څه له پاسه موږ ټول مینې ته وړي یو او د نورو لپاره د پام وړ خلک هم نه یو. داسې ښکاري چې بشر د مینې په وړاندې تر ټولو سرانې او بخیل موجود دی. کېدی شي په ډېرو ښو اقتصادي امکاناتو کې رالوی شو، خو بیا هم له مینې څخه محروم وواوسو. موږ په زیاتو موقعیتونو کې د مینې کموالی احساسوو. وروسته مو ذهن دا پایله اخلي، چې دلته پر ټولو خلکو په یوه اندازه مینه نه وېشل کېږي، په دې توګه تر دې وروسته د خپل ذهنیت له مخې چلند کوو. د دې لپاره چې خپله پایله اخیستنه نوره هم د منلو وړ کړو، نو لاندې دلیلونه وړاندې کوو:

« ښایي زه به په رښتیا هم د مینې وړ نه یم.

« هرڅوک چې دا کار کوي ، بايد چې د مينې وړ نه وي .

« که نور خلک زما په باب دا وايي چې زه د مينې وړ نه يم ، بنايي رښتيا به وايي .

دا دليلونه هغه مورچې دي ، چې تر فشار لاندې راغلي ذهن يې خپلوي . ځکه خواشيني ذهن دومره دردونه او کړاوونه لري ، چې زيات مهال واقعيتونه نه شي منلای ، نو ځکه د وضعې د ښه والي لپاره دليلونه جوړوي . دليلونه په ظاهره يوې امن مورچې ته شاتګ دی . حال دا چې دا مورچه تېرايستونکې او له حقيقت څخه تشه ده ، خو موږ د دې لپاره زيات مهال خپل دليلونه وايو چې تورن کس هم زموږ په وړاندې دغه وړ دليلونه وړاندې کول ، کله چې تاسې له ځان سره د مينې بهير ته ورننوځئ ، نو وروسته د خپل ذهن له يوه مهم دليل سره مخ کېږئ ، چې “بايد له ځان سره مينه ونه لرئ” لکه تاسې چې له بل چا سره اړيکي نيسئ او که هغوی هم غواړي له ځان سره مينه وکړي ، تاسې ورته خنډ پېښوئ . له ځان سره د مينې زده کړه له خطر او کله پرديتوب سره ملګرې ده ، ځکه موږ فکر کوو چې د ځينو دليلونو له مخې نه شو کولای له ځان سره مينه وکړو ، يا هم وايو چې د پلاني کس په باب دا دليل نه شم منلای .

له ځان سره مينې په بهير کې تل د پټ امنيت د ردولو او د مينې د رښتيني امن پر لوري د تلو يو چانس لرئ . د خپلو وروستيو دليلونو دېوال مومئ ، وروسته دا دليلونه پرېږدئ او يوه داسې ځای ته پناه وړئ چې هغه ، له ځان سره ستاسو مينه ده .

پام مو وي داسې دليلونه مه راوړئ چې له ځان سره ستاسو مينه توجه کوي . دا دليلونه د قناعت وړ نه دي ، ځکه تاسې دليل ، د دليلونو پرضد کاروئ (د ساري په توګه: که څه هم له ځان څخه مې بد راځي ، گومان کوم دوستان مې راسره مينه لري ، نو زه بايد د مينې وړ واوسم .)

اغېزناکه لار دا ده چې مخکې لار شئ او دليلونه شا ته وتمبوئ او لکه څنګه چې ياست ، له ځان سره مينه وکړئ . له ځان سره مينه وکړئ ، هر علت له پامه وغورځوئ ، له ځان سره ځکه مينه وکړئ چې له ځان څخه مو بد راځي ، له ځان سره ځکه مينه وکړئ ، چې له ځان سره د مينې توان او ځواک نه لرئ .

پر ځانونو مينان شئ ، ځکه چې تاسو له ځان څخه د کرکې لپاره ډېر احمقانه دليلونه درلودل . پر دغو دليلونو تګه کول ، يوه خيالي امنيت ته پناه وړل دي . حال دا چې د مينې رښتيني امنيت تل زموږ په تمه دی ، چې موږ يې په يوازېتوب کې هرکلی کوو او مينه ورسره پيدا کوو . که د دغه واقعيت په وړاندې مو ذهن هرڅومره خنډونه زېږوي ، پروا نه لري ، ځکه چې تاسې په هرو شرايطو ، هر وخت ، هر ځای او هر مهال کې د مينې حقيقت درک کولای شئ ، تاسې د مينې په وړاندې د خپل وجود د کرکې په پرانيستلو سره دا مينه تجربه کړئ او ويې گورئ

شپږم څپرکی له خپل ژوند سره څنګه مينه وکړو؟

هېڅ شېبه هم ، له ځان سره د مينې د شېبې په څېر نه ده. زه په خپل کارځای کې څو ځله له دې صحنې سره مخ شوی يم او ما د خپل ژوند له پاروونکو لاملونو څخه موندلې ده. تاسې چې د دې کتاب لوستونکي ياست ، ښايي مينه به لرئ ، چې د هغو شېبو ځينې صحنې ولولئ. هغه څه چې لاندې راځي د ځينو غونډو او د درملنو د ځينو مهالونو د ثبت شويو فيتو پايله ده. هغه کسان چې په دې فيتو کې يې خبرې ثبت شوې دي ، دلته يې نومونه بدل کړل شوي دي. پر موږ يې لورپينه کړې او اجازه يې راکړې ده ، چې له برخليک او سوابقو څخه يې ګټه واخلو. لومړۍ فيته هغه صحنه ده ، چې زه يې "له ځان سره مينه" نوموم. هغه کسان چې په کې ونډه لري ، د جګ په نامه يو انجنير دی ، دی د يوه داسې شرکت په وړاندې ولاړ دی ، چې ګڼ شمېر ګډونوال لري. زه د خونې شا ته ناست يم او د خپل کار په بهير کې له هر کس سره په انفرادي ډول کار کوم ، دا دی جګ هم زما څخه هيله وکړه چې د دې غونډې موخه ورته څرګنده کړم .

ګي: له دې غونډې څخه زموږ موخه دا ده ، چې له ځان سره د مينې پر لار پراته خنډونه ليرې کړو ، دا دی تا ته هم دا وخت درکوو چې ځان تجربه کړې .

جګ: ښه ، زه غواړم چې له ځان سره مينه زده کړم ، په حقيقت کې له ډېرې مودې راهيسې مې په ذهن کې لتون کوم چې ويې مومم ، خو په اجباري ډول يې هېڅ ثبوت او توضېح نه لرم .

ګي: يوه شېبه صبر وکړه ، تا چې کومه څرګندونه وکړه ، گومان کوم لومړۍ جمله دې ډېره قوي ، څرګنده او بشپړه وه. نورو توضېحاتو ته يې اړتيا نه درلوده ، زما دا وړانديز دی ، چې هغه لومړۍ جمله بيا ووايي او د دې تجربې د پايلې په تمه واوسه. ايا غواړې چې له کومې خبرې ، څرګندونې او توضېحاتو پرته دا تجربه بيا وازمويې؟
جګ: هو!

ګي: ښه ، زموږ درته غوږ دی .

جګ: زه واقعاً غواړم چې له ځان سره مينه تجربه کړم .

ګي: (د شرکت نورو غړو ته په مخ اړولو سره) ښه ، د دې لپاره چې د جګ مرسته وشي ، لکه څنګه چې د ډېرو ، لګېدلو سکرو ته ضربه ورکړو ، اور يې زياتېږي ، زه وړانديز کوم چې موږ بايد خپله ژوره مينه پر هغه متمرکز کړو. د خپل زړه ور يې په وړاندې پرانيزو. هغه لکه څنګه چې دی ، مينه ورسره وکړو ، دا چې جګ څه ځانګړتياوې لري ، څه روحیه لري ، دا ټول هېر کړئ ، يوازې له هغه سره مينه وکړئ (د شرکت ځينې غړي اوچت شول او هغه يې په غېږ کې ونيو).

ګي: ګوره! کله چې خپله غوښتنه په مستقيم او څرګند ډول بيانوي ، څه پېښېږي؟ اجباري نه ده ، چې په يوازېتوب کې يې ترسره کړې ، زما په اند ځينو تجربو تا ته دا سوچ درکړ ، چې له ځان سره مينه يوه فردي هڅه ده. (د جګ درېدل ، د سترگو پټول ، دغه راز ډېر ځنډ دا ايجابوي او دا څرګندوي چې هغه د خپلې اوسنۍ تجربې

اغېزې ځان ته راجلبوي).

کي: ایا اوس دا احساسوې ، چې له ځان سره مینه لرې ؟

جک: کله چې تاسې زما خوا ته راغلئ ، ما ته مو خپله مینه څرګنده کړه ، زه ډېر خوښ شوم .

کي: ایا د دې خوښۍ له کبله له ځان سره مینه لرې ؟

(اوږد ځنډ)

جک: راته ستونزمنه ده.

کي: ایا کولای شې د همدې ستونزې له کبله له ځان سره مینه وکړې ؟

(بیا اوږده چوپټیا)

جک: دا احساسوم چې زه یې منلی یم ، د دې منلو له کبله د وېرې احساس کوم .

کي: ایا لېوال یې چې د همدغه احساس له کبله او د وېرې په منلو سره له ځان سره مینه ولرې ؟

(اوږد ځنډ ، په کوټه کې واکمنه تلوسه د دې لامل شوه چې ټول په هغه کې سترګې وګنډي. ټولو ته څرګندېږي چې

د جک لپاره د هغه په ژوند کې تر ټولو مهمه موضوع په اندېښنو کې ډوبېدل او د خلکو د مینې ردول دي. دا

موضوع په ناڅېرۍ سره د نورو په وړاندې راڅرګندېږي)

جک: زه له ځان سره په مینې وېرېم .

کي: ایا کولای شې د همدې وېرې له کبله ، له ځان سره مینه وکړې ؟

جک: نه پوهېږم دغه کار څنګه وکړم ؟

کي: د همدې فکر له کبله له ځان سره مینه کولای شې ؟

جک: مینه څه ده ؟

کي: ایا په مینې او محبت باندې د نه پوهېدو له کبله له ځان سره مینه کولای شې ؟

(اوږد ځنډ)

جک: زه مې په بدن کې دننه دا یو پیام ترلاسه کوم چې هغه دا دی: “ته باید دا ستونزه درته اسانه کړې .”

کي: ایا د دې پیام د ترلاسه کولو په هیله له ځان سره مینه کولای شې ؟ ایا غواړې چې د هغې تجربې لپاره له ځان

سره مینه ولرې ؟

(اوږد ځنډ)

کي: جک! پام وکړه ، ستا څخه د هرې پوښتنې ځواب “هو” یا “نه” دی. تا په هره پوښتنه کې زما

پوښتنه بیا وڅېړله ، حال دا چې څېړنې ته یې هېڅ اړتیا نه درلوده. دا دا مانا ورکوي چې ستا لوی مغز غواړي له

ځان سره د مینې له وېرې وتښتي. اوس غوره دا ده چې خپل لوی فکر په خپل واک کې واخلي او د دې تجربې په

وړاندې د خپل وجود کړکۍ پرانیزي او ویې مني. ستا فکر نور د دې وضعیت په وړاندې اغېزناک نه شي پاتې

کېدای .

په حقیقت کې ستا ذهن نه شوای کولای ، چې ستا سره د مینې په برخه کې مرسته وکړي .
جک: یوازې د لیل چې نه شم کولای له ځان سره مینه تجربه کړم ، دا دی چې پر خپل ذهن ډېر ډاډمن نه یم .
کي: ایا کولای شې چې پر خپل ذهن د نه باور له کبله له ځان سره مینه وکړي ؟
جک: نه!

کي: ایا کولای شې چې له ځان سره په مینې پر نه توانېدو هم له ځان سره مینه وکړي ؟
جک: نه!

کي: ایا غواړې چې له ځان سره مینې ته د نه لېوالتیا له کبله له ځان سره مینه وکړي ؟
جک: نه! زه ګنګس شوی یم .

کي: ایا د همدې ګنګسوالي له کبله له ځان سره مینه کولای شې ؟
(اورد ځنډ)

جک: هو! (له دې سره د شرکت غړي په یوه خوله خاندې).
کي: یو څو ژورې ساګانې وکاره او د دې مینې خوند وڅکه ، ځکه چې ته د خپل ګنګسوالي له کبله له ځان سره مینه لرې .
(ځنډ)

کي: کله چې احساسوې له ځان سره مینه لرې ، په خپل بدن کې څه احساس درېښېږي ؟
جک: د یوې فضا او خپلواکۍ احساس کوم .
کي: ښه ، مننه .

(جک د همکارانو تر چکچکو وروسته پر خپل ځای کېښي)

نظر:

د جک لپاره دا یو ستر بری و ، هغه ته یې وخت ورکړ ، چې خپله هغه لالهاندي تجربه کړي ، چې ده یې د دلیلونو په ویلو سره د پټولو هڅه کوله. هغه وتوانېد چې د خپل ذهن ژورو ته لاړ شي او ووايي: “زه نه پوهېږم .”
تر دې وروسته جک په خپل ژوند کې څو بېړنۍ پایلې ترلاسه کړې. هغه چې له پنځلسو کلونو راهیسې په یوه نه حلېدونکې ستونزه کې رابنګېل و ، په یوه شېبه کې وتوانېد چې د خپلې لالهاندۍ د احساس له کبله له ځان سره مینه وکړي. نوموړي دا محاصره ماته کړه ، تر دې وروسته یې له مېرمنې سره هم اړیکې ډېر ښه او د مینې وړ شول .
دا بله فېته چې لاندې راځي ، د یوې څو ویشټ کلنې مېرمنې د غونډې بهیر دی ، هغه یوه معتبره دنده لري ، خو په خپل وجود کې د یوې ژورې وېرې له کبله ځورېږي او دا غواړي چې له دې شر څخه ځان وژغوري .
کي: کومه ستونزه غواړې راشريکه کړي ؟

کلودیا: زه غواړم چې د وزګارتیا له کبله له ځان سره مینه وکړم ، ټول عمر مې د خلکو د تېر ایستلو له کبله ستاینه

لیدلې او خلکو تایید کړې مېه.

کي: نو ته له هغو کسانو څخه یې چې د ښو کالو د اغوستلو او نه تېر وتلو له کبله یې زیات گوزارونه او فشارونه زغملي دي؟

کلودیا: هو! ما مینه دا گڼلې چې د نورو لپاره جذابه واوسم ، سادګي وکړم ، پرځای خبرې وکړم او د خپل مور ملاتړې شم.

کي: دغه ټول کارونه ستا پر ژوند کومې اغېزې کوي؟

کلودیا: کله-کله درواغ وایم ، کله چې پر ځینو کسانو په غوسه کېرم ، د غوسه کولو پرځای د هغوی رښتینې پلوی کېرم ، ځکه وېرېرم چې دوستي یې له لاسه ورته کړم. داسې احساسوم چې تل له وېرې ډکه شوې مېه ، د خپل کارځي د ښځینه ډلو په وړاندې هم همدغه چلند لرم ، حد ته هم رسېدلې یم ، چې د هغوی مینه مې احساس کړې ، خو هممهاله فکر کوم ، چې هغوی له لاسه ورکوم. پر خپل یوه کوچني حرکت هم وېرېرم. وېرېرم چې کومه بېځایه خبره راڅخه ونه شي. د ښځینه ډلې په وړاندې مې احساس همدا دی: هره اوونۍ چې ډلې ته ورځم ، گومان کوم تشویشونه راڅخه چاپېر دي. واقعاً راته یو سخت کار دی ، چې دوی د خپل وجود له حقیقتونو خبرې کړم ، چې په ما کې څه تېرېږي.

کي: داسې ښکاري چې ته په خپل ژوند کې د حل د یوې نامستقیمې لارې په لټه کې یې ، دغه لټون ورځ په ورځ زیاتېږي؟

کلودیا: هو! زه فکر کوم چې له ډېر پخوا راهیسې مې دا حالت درلود ، خو پرون خپل اوج ته ورسېد پرون دې حد ته ورسېدم ، چې نور مې ځان نه شو کنټرولولای (کلودیا په ژړا پیل وکړ). ځکه له هغه چا څخه مې چې تمه درلوده ، ما مینه او دوستي ترلاسه نه کړه ، فکر کوم چې نور نو هغه حد ته ورسېدم ، چې پر کنټرول به بریالی نه شم. په هر حال ، زه نوره نه شم کولای په پخوانیو شپوو او لارو چارو سره مینه ترلاسه کړم .

زه باید د دغو احساساتو له بند څخه ځان وژغورم ، غواړم یوې ازادې فضا ته ووځم ، گومان کوم اوسنۍ فضا راته نااشنا او وېروونکې ده. له همدې کبله د امنیت ، په خلکو پورې د اړه لرلو احساس ته دوام ورکوم. نن بیا هم هڅه کوم هغې فضا ته له ننوتلو ډډه وکړم. څرنگه چې دلته ، هرڅومره چې هڅه کوم عادي او ښه احساس ولرم ، بې گټې کار دی .

کي: هو! نوې فضا ته لار پرانیستل خو وېره لري ، ایا ته واقعاً وېرېدلې یې؟
کلودیا: د سر په ښورولو هو کوي .

کي: د محبوبیت د ترلاسه کولو لپاره دې ټول احساس له وېرې څخه سرچینه اخلي؟
کلودیا: هو!

کي: که همدا اوس زلزله راشي ، ته ځغلي او دېوال ته تکیه کوې ، همداسې ده؟

کلوديا: بيا هم د سر په ښورولو سره هو کوي .

کي: هغه وخت چې مثلاً زلزله روانه وي او ته په دې هڅه کې يې ، چې له دېوال څخه جلا شي ، د درېدلو په وخت کې دې د زور او ځواک په باب څه فکر کوې ؟ څه حالت به لري ؟

دېوال پرېښوول خو دا مانا لري ، چې وېره دې پایته رسېدلې ، کله چې ته څارنه او کنټرول يوې خوا ته پرېږدې ، له وېرې سره مخ کېږې. داسې گومان کوې ، که چلندونه دې کنټرول کړې ، وېره به دې کمه شي. حال دا چې دا حقيقت نه لري ، کنټرول د وېرې کچه نه راتېتوي ، بلکې مازې تا بېسده او بې حسه کوي ، په دې توگه وېره ډېره نه احساسوي ، ځکه چې بې حسه شوې يې .

په حقيقت کې له وېرې سره د مجادلې يوازېنۍ لار له کنټرول څخه د هغې د بهر کول ، اوج ته رسول او د هغې له وجې د راپيدا شوې لړزې او رېږدېدا زغمل دي. د دغو پړاوونو تر تېرېدو وروسته تا وېره تر شا پرې ايښې ده ، ځکه زلزله هم تلپاتې نه وي ، ډېره ژر پایته رسېږي .

کلوديا: گومان کوم زلزله مې تېره کړې ده ، يانې خپله ټوله وېره مې احساس کړې ده. خو وېرېرم چې هغه وېره مې بيا په خپلو منگولو کې ونه نيسي. پرون يو دوه ساعته په هماغه حالت کې پاتې وم ، واقعاً ډېره خواشينې شوم ، ډېر بد احساس مې درلود ، د نهيلۍ احساس مې کاوه .

کي: دغه کار ته دوام ورکړه. په استوار او غوڅ حالت پر خپلو پښو ودرېږه ، که ځمکه لړزېده او تا هم د وېرې احساس درلود ، هېڅکله به دې هم پښې داسې ثابتې نه اېښودای .

د دې پرځای چې وېره له ځانه وشړې ، ويې منه ، ښه راغلاست ورته ووايه .

کلوديا: زه ډاډه نه يم ، چې دغه کار به وکړای شم ، که څنگه ؟ وېره چې دا ده ، چې دغه وېره مې له منځه لاړه نه شي .

کي: هو! پوهېږم ، دغه باور له ډېر پخوا راهيسې ستا سره وه. اوس يې يوازې ومنه ، ځان ته يې راوبوله او ويې پېژنه. بل اقدام او هڅې ته اړتيا نه شته ، يوازې په تمه واوسه ، چې رڼا راشي ، ته دغه باور وپېژنې او څرگند يې کړې.

کلوديا: شا مې درد کوي .

کي: دغه درد احتمالاً په هغه مقاومت پورې اړه لري ، چې د وېرې په وړاندې يې کوې .

کلوديا: زه ورسره مينه لرم .

کي: ښه ، گوره! ته کولای شې د دوو شيانو په خاطر له ځان سره مينه وکړې. له ځان سره د مينې د نه لرلو او هم د هغې وېرې په خاطر .

کلوديا: نه پوهېږم ، ته يو څه نورې څرگندونې هم وکړه.

کي: هو! ته وېرېږې ، ته له دغې وېرې سره مينه نه لرې او پر هغو احساس کار کول دې هم نه خوښېږي. هڅه وکړه د خپلې وېرې د احساس په خاطر له ځان سره مينه وکړې. داسې ووايه: “زه د خپلې وېرې د احساس له کبله له

ځان سره مینه لرم.

کلودیا: زه د خپلې وېرې د احساس له کبله له ځان سره مینه لرم .

ګي: پوهېږې ، کله چې دا جمله وايې ، زه په تا کې متفاوت حالت وینم. اوس دې درېدل هم تر پخوا فرق لري. مخکې ته د یوې وېرې نجلۍ غوندې وې ، اوس دې چې د خپلې وېرې مسوولیت منلی ، نو احساس یې کړه ، مینه ورسره وکړه او خپل کنټرول دې په خپل لاس کې واخله .

کلودیا: اوس بل احساس لرم ، داسې احساسوم چې قوي شوې یم.

ګي: هو! ته د خپل دغه احساس له مخې نورو ته اړ نه یې . اوس نو د نورو خلکو ستاینې ته اړتیا نه لرې .

کلودیا: یو غوره احساس چې لرم ، دا دی چې ویلای شم وېرېم. پرته له دې چې دلیل ویلو ته اړتیا ولرم .

ګي: هو ، هر څوک چې د خپلې وېرې پر دلیل وپوهېږي ، هغه بختور دی. ته کولای شې هغه ټول احساس ولرې ، پرته له دې چې کوم دلیل ته اړتیا ولرې. هغه ټکي چې باید په یاد یې ولرې ، دا دي چې له ځان سره د مینې دلیل یوې غاړې ته کړې ، همداسې چې یې ، غوره دي. دغه وېره په خپله د دې څرګندویه ده ، چې وپوهېږې د ودې په حال کې یې. په دې خاورینه ځمکه کې نه وېرېدل هېڅ حقیقت نه لري. ځکه د نړۍ اوسېدونکي دوه ډوله خلک دي. هغوی چې وېرېږي او مني یې ، بله ډله هغه خلک دي چې وېره یې ملګرې ده ، خو دوی دغه وېره ځپي . دا بله فېته د هغې مېرمنې په باب ده ، چې څه کم 30 کلنه ده. نوموړې د سوداګریزو (تجارتی) فلمونو لوبغاړې ده . هغه مسئله چې هغه یې مطرح کوي ، د هغې او د هغې د نامزد په اړیکو پورې اړه لري .

الیس: فکر کوم زما د اړتیا وړ مطلب له ځان سره مینه ده. زه یو نامزد لرم ، چې پرېښودلای یې نه شم. نه غواړم چې ښه اړیکي ورسره ولرم ، خو تل احساسوم چې خلک راسره مینه نه لري. ډېر وخت بیا کورم چې نه ، مینه راسره لري ، خو زه داسې گومان کوم.

ګي: هو الیس! ما چې ستا خبرې اورېدې ستا خبرې ته ځیر شوم ، زه دې پر خبره باندې یو پوښل شوی ماسک وینم. نه پوهېږم له کوم وخت راهیسې دې تصمیم نیولی چې دا ماسک واغونډې. زما تصور دا دی چې تا په ژوند کې ډېر پړاوونه تېر کړي ، ډېر دروني غوغاوې دې لیدلي ، خو تا دا ټولې تر خپلې خبرې او هغو غټو سترګیو (عینکو) لاندې پټولې. ایا له دغې مصنوعي خبرې او ماسک څخه خبره یې؟

الیس: نه ، البته کله-کله متوجه کېږم ، خو اوس هم کولای شم احساس یې کړم .

ګي: همدا اوس کولای شم تر هغه ماسک لاندې پرته انرژي او د هغه د کنټرول لپاره غبرګون وګورم. ایا پوهېږې چې په کومو شرایطو کې دې د ماسک کارونې تصمیم ونيو؟

الیس: گومان کوم دا ستونزه مې له مور سره په اړیکو کې ده. ما به تل ځان ورنژدې کاوه ، خو داسې مې انګېرل چې هغه له ما سره د مینې په برخه کې ستونزه لري ، نو ځکه یې تل راڅخه فاصله اخیستله.

ګي: نو هغه مهال دې په بدن کې څه حالت درلود؟

الیس: پېښې به مې رېږدېدې ، سر تر پېښو به مې زیاته لږزه احساسوله.

ګي: کومان کوم ستا یوه مهمه وېره دا ده چې له نورو سره دې اړیکې ومنې. خو په دې توګه دې په خپل بدن کې له هغه پټ شخص سره اړیکې غوڅېږي. دغه پایله اخیستنه دې په ډېرو مخکېنيو وختونو پورې اړه لري ، چې اوس دې په درد نه خوري. غواړم درته ووايم چې ته کولای شې له نورو سره دوه اړخیزه دوستي هم ټینګه کړې او باید وپوهېږې چې د دې د منلو لپاره په کار نه ده چې له نورو سره دې خپل اړیکې غوڅ کړې. په بله وينا ، نور نو په کار نه ده چې په خپل ځان کې پټه شې. بل څه احساس لرې ؟
اليس: په ټول بدن کې مې د کا (خارش) احساس کوم .

ګي: دا دا مانا ورکوي ، چې ته کولای شې ، د خپلې مینې دلیلونه یوې خوا ته پرېږدې او وړاندې لاړه شې. که څه هم دومره منطقي نه ښکاري ، ته کولای شې د خپل همدغه احساس لپاره له ځان سره مینه وکړې.
(یوه شېبه ځنډ ، وروسته الیس کټ-کټ خاندې)

ګي: که کولای شې ، دغه ازمېښت وکړه ، یو کس وټاکه او ورته ووايه چې مینه ورسره لرې .
اليس: (د کارځای ټولو غړو ته ګوري) یوې مېرمنې ته وایي. مینه درسره لرم. (بیا خاندې).
ګي: څه احساس لرې ؟

اليس: کولای شم په یوه وخت کې له ځان او نورو کسانو سره مینه وکړم .
ګي: ایا کومه وېره هم احساسوې ؟

اليس: نه!

ګي: هو! یوه ټکي ته هر وخت پام کوه ، کله چې له ځان یا نورو سره مینه کوې ، هېڅ وېره په کار نه ده ، مینه وېره له منځه وړي. مننه الیس.

اليس: مننه!

یوه شېبه مینه ، پرته له دې چې موږ وپوهېږو ، د ډېر وخت لپاره زموږ د ژوند پایلې خوندورې کوي. زما یو دوست جولي ، چې زما د ارواپوهنې تر درملنې لاندې و ، په څرګندو الفاظو له ځان سره د مینې او وروستيو پایلو په اړه خبرې وکړې ، چې دلته یې لولئ:

”له ځان سره د مینې پر وخت مې خوښي ومونده ، کومان کوم وېره له منځه لاړه او په ما کې یوه ناپېژندویه انرژي زېږېدلې ده ، چې په فزیکي لحاظ هم په ځان کې ځینې بدلونونه احساسوم. دغه انرژي د پراختیا په حال کې ده ، ذهن مې هممهاله هم په سرعت او هم ورو کار کوي ، له سطحي خبرتیاوو څخه ژر تېرېږي ، خو پر ځینو وړو کارونو د فلمبردارۍ د کېمرې په څېر متمرکزېږي. د ذهن دغه ټول کارونه له فکرونو څخه په یوه تشه فضا کې ترسره کېږي. په ذهن کې چې یوازې دا څو جملې ازانګې کوي ، چې ”زه ځواکن یم” ، ”پروا نه لري” ، ”دا ټوله مینه ده.“ داسې ښکاري چې هغه خالي فضا مینه وي او هغه غږ ته تنده په ما کې پټه شوې انرژي او د وجود سرچینه مې وي .

مینه یانې زما د زړه پرانیستنه ، یانې زما د وجود او حنجري پرانیستنه. داسې احساسوم چې د هر وخت په پرتله

خپله مینه زیاته څرګندوم ، تر هر وخت زیات مینه وال یم ، چې وپوهېږم دا شېبې څنګه تېرېږي ، تر هر وخت زیات د کوڅې او بازار له خلکو سره یو شوی یم.

د خپلو تجربو په ترڅ کې د فضا زیاته ازادي احساسوم. له زړه تنګۍ څخه خلاص شوی یم. له خنډ زېږوونکو دېوالونو څخه اوښتی یم او ژوند په خلاصه تېده په غېږ کې نیسم. بیا سره کښېکاږل کېږم ، هغه خپل فردي فشار بیا مومم. بیا ځان هوسا احساسوم ، له چاپېرې نړۍ سره په یووالي سره د خپل ماهیت له بقا څخه ډاډمن کېږم. ژوند مې د یووالي او تجربه کولو لپاره ډېر څه لري ، دا زه یم چې باید زده کړم دا احساس مې له وجود څخه څنګه سرچینه اخلي او پر چاپېرې نړۍ څومره لور پینه لرم.

ما به خپله مینه نورو خلکو ته متوجه کوله ، چې په دې توګه هغوی ما تایید کړي ، ځکه چې د هغوی د تاییدولو په لارو چارو نه پوهېدم ، خو اوس مې زده کړي ، چې مینه :دنده ، اطاعت ، یووالی ، نورو ته قرباني ورکول او د نورو په وړاندې خپل حیاتي ځواک ایښوول دي. ما به چې له ځینو کسانو سره اړیکې لرل ، هغوی ته به مې خپله مینه څرګندوله. په حقیقت کې به مې ورته ځواک ورکاوه ، چې زما ارزښت او اعتبار تایید کړي. زه به چې د کوم شخص د تایید وړ وم ، هغه ته به مې خپله مینه متمرکه کوله ، هغه به هم د خپلې پاملرنې او تایید په څرګندولو سره ما ته دا ځواک راکاوه ، چې روزگار په خپله خوښه ومومم. ما به د خپل نوبت او ژوند ځواک ځایه. د خپل ارزښت او اعتبار د بایللو په بیه به مې د نورو خلکو له ځواک څه راز پرېدلی باور او ارزښت ګاټه.

یوازې لامل چې زه یې له ځان سره مینې ته اړ ایستم ، د ارواپوهنې درملنې غونډه وه ، چې زه یې وپوهولم هېڅ انسان به مې په ژوند کې اعتبار او ارزښت تایید نه کړي ، خو دا دی زه اوس د ځان لپاره د ټولو ارزښتونو او باورونو سرچینه یم. اوس مې تجربه دا ده هغه بې قید او شرط مینه چې ما پر نورو وړلوروله ، ځان ته متوجه کړم. اوس یې اغېزې هم راته څرګندې دي. اوس مې ځان ته د احساسولو بشپړ وخت ورکړی ، ځان ته مې اجازه ورکړې ، چې په ټول عالم پورې اړه ولرم. اوس ځان ته د یوه ځواکمن ، قوي ، نرم ، استوار او د ښه چلند لرونکي کس په سترګه ګورم.

وروستۍ تجربه چې ما ترلاسه کړه دا ده چې زه له خپلې مېرمنې سره د اړیکو په څپاندو احساساتو کې ډوب شوم ، هغه تجربه دا ده .

په ما کې دا خبرې اترې روانې دي: “هغه ولې ، هغه بل کس تر ما غوره ګڼي؟.”
 “هغه واقعاً راسره مینه لري ، ګڼي نه به یې پرېښودلېم” او “که په رښتیا یې هم راسره مینه لرلای ، له بل چا سره به یې مینه نه درلوده.”
 یوه بله چيغه وايي:

”پام دې وي چې چېرې یې” ما په دې الفاظو سره خپل ذهن شا ته تېباوه او د یوې پردې پر مخ به مې مسایل تعدیلول. خپلې تجربې ته په پام سره زه ورڅخه ملاتړ کوم. خپلو احساساتو ته د اوسېدو وخت ورکوم او چيغو ته یې غوږ نیسم. لومړنی غږ بیا وايي: “هغه زما شخصیت او وجود تاییدوي.” په دې وخت کې د یو شي د لکېدو غږ

اورم ، د پېژندنې یوه رڼا احساسوم او یو ستر بری لمسوم. اوس نو پوهېږم چې دغه ټول فکرونه مې په تېرو ستونزو کې له پاتې کېدو او کرکې سره اړیکې لري. له دې کبله په خبرې کې په خپل ذهن کې هغه پخوانی ځای ته متوجه کېږم ، چې پېژندنې ته اړتیا لري. د خپل بدن له هغې برخې سره تر پخوا زیاته مینه ښیم او منم یې ، یوه خبره رايادوم ، مینه او درد د یو ترازو دوې پلې دي. کله چې یې د تجربه کولو او درک کولو هیله ولرې ، ستا په وړاندې یوه فضا پرانیستل کېږي ، چې مینه او درد دواړه په کې دي. زه دواړو ته هو کوم. کله چې یوه ژوره ساه کاږم او له ځان سره مینه ښیم ، د حسادت احساس مې له منځه ځي او نېکمرغي حسوم.

اووم څپرکی پر یوه مهال له ځان او نورو سره څنگه مینه وکړو؟

له ځان سره د مینې پر لار یو ستر گواښ د صمیمي اړیکو په جوړونه کې پرته ستونزه ده. هغه کسان چې ما ته رانژدې وو ، له هغوی سره په سرسري چلند سره ، ما زیاته کرکه موندلې ده. داسې ښکاري تر هغه مهاله چې له ځان سره د مینې نوي پړاو ته ننوځو ، هغه کس خپل ژوند ته رابولم ، چې زما د کرکې کچه ډېره رازیاته کړي او راڅرگنده یې کړي. زیات مهال به دغه حقیقت ما ته د معما بڼه غوره کوله ، زه به ورته حیران وم. خو اوس پوهېدلې یم چې دا یو عالي منطق هم لري ، چې دلته یې لیکم:

موږ د خپلو لومړنیو غوښتنو د ارضا لپاره په صمیمي اړیکو لاس پورې کوو ، “له ځانه” د ژورو تجربو او حقیقتونو لټون پیلوو.

غواړو لکه څنگه چې یو ، خلک موږ وویني او موږ یې هم هغسې ووینو ، لکه څنگه چې دي. غواړو شخصیتي ماسکونه یوې خوا ته کړو او خلک زموږ د وجود ماهیت ومني. خو کله چې دغه پېښه عملاً رامنځته شي ، نو ناڅاپه درېږو ، ولې؟

ځکه موږ له هغه څه څخه وېره لرو ، چې موږ ځان ته رابولي. پر دې بنسټ ، له یوې خوا خپلې ژورې تجربې ته جذب شوي یو ، له بلې خوا هممهاله هغه له ځانه شړو ، د دغه ماسک دننه او “ځان” ته د لار موندلو یوازېنۍ لار دا ده چې باید په یوه داسې ځای کې تم شو چې پر هغه ماسک برلاسي ولرو او په سمه توګه یې ووینو. موږ دغه عمل ته له څو لارو څخه تحقق وربخښو. مشوره ، غونډه ، د ارواپوهنې درملنه او مطالعه. د ماسکونو د روښانه کېدو او څرګندېدو یوه بله لار داده چې جسمي اړیکو ته لاسرسی ولرو ، ځکه کله چې یوه شخص ته نژدې کېږو ، دا ارزښت نه لري چې دغه کس ستاسو محبوب وي ، د کورنۍ غړی یا هم دوست وي. په هر حال ، تاسې له خنډونو سره مخ کېږئ ، دا خنډ د هغه کس د حقيقي “زه” او د “ځان” د پېژندنې ترمنځ یو پروت دېوال دی ، دغه خنډونه باید له منځه یووړل شي .

هرڅومره چې خلکو ته نژدې کېږئ ، د خپلو اړیکو په برخه کې له مهمو شیانو سره مخ کېږئ ، چې باید ورسره مینه زده کړئ. دا که دغه موضوع تاسې خوښ یا هم خواشیني کړي ، دا په تاسو پورې اړه لري ، ما دا دواړه غبرګونونه تجربه کړي ، خو یوه هم ونه شول کړای ، چې په رښتیني بدلون کې کوم نقش ولري .

هغه خنډ چې اوس ورباندې بحث کوو ، هغه مسئله ده ، چې زه په خپل یا هم د خپلو نژدې ملګرو په ژوند کې ورسره بلدتیا لرم ، چې هغه خنډ رامنځته کول دي. ما ډېر لیدلي د زیاتو کسانو ترمنځ ځکه صمیمي اړیکي له منځه تللي ، چې له دغه کانال څخه ، له تېرېدو سره جوخت یې بڼه بدله کړې ده .

راشئ فکر وکړو چې تاسې د ځان په وړاندې له کرکې څخه وېره لرئ ، دا یوه ژوره وېره ده ، چې ستاسو په تېر ژوند

کې رېښې لري. مهمه نه ده چې سرچینه یې ستاسو مور ، ښوونکي یا هم پلار وي ، یوه پېښه به رامنځته کېږي او ستاسو د وېرې لامل به ګرځي. ستاسو په ذهن او د ناخوداگاه ضمیر په ژورو کې یوه خلاقه برخه ځای لري ، چې تل هڅه کوي د ذهن له زېرمې څخه ستاسو د تېر ژوند زاړه مسایل رابهر کړي. دغه خلاقه برخه تاسې هم هغه وضعیت ته بیایي چې تاسې یې د خبرتیا په هیله یاست ، خو په دې وخت کې به وېره درېه برخه کېږي ، دا تاسې داسې یوه موقعیت ته بیایي چې خنډ رامنځته کوي. تاسې په خپله کولای شئ دا زمینه برابره کړئ ، دا څرګند بهیر یو خلاقیت دی ، که څه هم ارزښتمن دی ، خو موږ ترې کرکه کوو.

کله چې موږ هغه موقعیت ته ورسېږو چې موږ په خپله رامنځته کړی ، نو پر برېښونو پښه ږدو او درېږو. د یوه دوست په یاد خواشیني کېږم. “زما په برخه کې بې عدالتی شوې ده.” د ودې هغه زمینه مو چې ځانونو ته برابره کړې ، په دې باور چې دا به تېروتنه وي ، په لوی لاس په تېروتنې بدلوو. تر ټولو بده یې لا دا چې د خپلې تېروتنې په برخه کې نور خلک پر ګڼو. نو ځکه په ستونزو کې ښکېلېږو ، د ځان نیمګړتیاوې نه منو ، بلکې پر نورو یې ورتېو. له همدې کبله خپلې جنسي غوښتنې هم په رسمیت نه پېژنو ، د نورو خلکو جنسي غوښتنې هم مفسدې ګڼو. که مو غوسه تر ټاکلې اندازې زیاته وي ، د خپلې چاپېرې نړۍ خلک هم خواشیني مومو. افراط په نړۍ کې یوه قاعده ده ، نه استثناء. موږ د غور لوبښي په څېر خپل ځان ته د مسوولیت نم نه منو. د سیاست په نړۍ کې چې ملتونه یو او بل د ظالمانه جنايتونو له کبله ملامتوي ، هلته هم دغه واقعیت تر سترګو کېږي .

د یوې ستونزې په وړاندې زموږ ارمانی چلند دا دی چې په خپله لاندېښو پوښتنو ته ځوابونه ووايو:

په ما کې د نه منلو وړ غړی کوم یو دی ؟

زه کله له ځان سره د مینې چانس لرم ؟

د خپل وجود کومه برخه د نورو نندارې ته وړاندې کړم ؟

زه د خپل وجود کومه برخه نه منم ؟

خو بیا هم برعکس ، زیات مهال ځان مظلوم ګڼو. کله چې د مظلومیت پر مورچه کښېناستو ، زموږ مقابل لوری هم دغه ډول مورچې ته پناه وړي. غالباً لفظي شخړې پر دې راڅرخي چې څوک به د مظلومیت ځایګی نیسي ؟ له بده مرغه موږ تل دا قضاوت کوو ، چې د بل چا له خوا پر یوه کس ظلم شوی ، حال دا چې دغه قضاوت به د غلا ، پر چا د تېري او نورو جنايتونو په برخه کې منطقي وي ، خو په زیاتو شخصي مسایلو کې دا چلند د حل لار نه ده.

په شخصي مسایلو کې هغه وخت پوهه عملي کېږي ، چې دواړه لوري د مظلومیت احساس یوې خوا ته پرېږدي او د رښتیني مسوولیت په باب خپل نقش ومني. هغه وخت چې یو کس په څرګنده تر ستم لاندې راغلی ، که بیا هم لږ غور وکړو ، کېدی شي د پېړیو په بهیر کې هم دغه ډول پېښې ووينو. دلته زه د یوه کس په باب هم یو استناد کوم ، چې مېرمن یې له بل چا سره اړیکې لري ، خو د دې کس په ژوند کې هېڅکله هم بلې ښځې ځای نه درلود.

پر دې بنسټ موږ د هغه په خبر په دې موقعيت کې د مسووليت په ارزونې پسې يو. هغه خپله ارزونه په مظلوميت سره کوي. ځان مظلوم گڼي ، که څه هم په دې دريځ کې يې يو څه مهال د رضایت احساس درلود ، خو د ډېر وخت لپاره ورته د رضایت وړ نه وه. دی د زیاتو نورو مسایلو په باب چې په هغه موقعيت کې يې لږې ارزونې ته اړتیا درلوده ، لږ څه مشکوک شو. د ځان د ارزونې په وخت کې يې ذهن ته يو فکر راغی ، چې وروسته يې د بېلابېلو نړۍ لیدونو په باب خپل لید بدل کړ ، تر ژورې خبرې وروسته وپوهېد چې يو وخت يې هسې په ذهن کې دا وېره وه چې مېرمن به يې په حق کې خیانت کوي. هغه دغه وضعیت د خپل مور و پلار په برخه کې هم موند . کله چې يې پلار جگړې ته ولېږل شو ، مور يې له بل چا سره اړیکې ټینګ کړل. زوی يې له دې موضوع خبر و ، چې پلار يې ډېر وروسته وپوهېد ، زوی يې د خپل مور و پلار د يوې ترخې جگړې شاهد و ، چې په ډېرشو کلونو کې يې داسې پېښه نه وه لیدلې.

هېڅوک هم بل کس په زوره نڅا ته نه اړ باسي. په دې برخه کې هم يو لوری د هغې بنځې او دغه خاوند د دغه وړ چلند لامل نه شو ، دوی يوه شېبه له يو بل سره ژوند وکړ ، چې وړ چلند سره وکړي ، کله چې دوه کسان سره نڅېړي ، نور نو دېته اړتیا نه شته چې وگورو کوم لوري کوم لوري نخوي .ستونزمنه خبره دا ده چې وگورو په دې برخه کې مظلوم لوری کوم يو دی. موږ ته دا سخته ده چې وگورو پر کوم لوري زیات ظلم شوی ، د حل يوازېنۍ لار دا ده چې هر مشر بايد ، سل په سلو کې مسووليت ومني .

د انسانانو ترمنځ هغه وخت اړیکې بریمن وي ، چې دواړه لوري د اړیکو برابر اړخونه رامنځته کړي. که دغه کسان خپل مسووليت ونه مني ، له ماتې سره به مخ کېږي ، له ځان سره د مينې زده کړه يوه صميمي تجربه ده او دا د دې خبرې درک کول دي ، چې ستاسو د بدن د کرکې وړ غړي هم تجربه کولای شئ. دغه نوښت تاسو ته دا وخت درکوي ، چې له خپل ټول وجود سره مينه وکړئ. په دې وخت کې لکه کوم جادو چې شوی وي ، نور خلک به هم له تاسو سره مينه کوي.

اتم څپرکی د نه بخښنې ارواپوهنه

بخښنه تر ټولو ښکلې تجربه ده ، چې د یوې رڼا په څېر پر موږ راڅپړېږي او زموږ دوستان رازياتوي ، درملنه مو کوي او ځواک رابخښي. پر دې سربېره چې څېړنه راته گرانه ده ، خو که بیا هم د بخښنې د گټو او فضیلت په باب ډېر څه اورو ، کله-کله مو د هغې غوره پایله هم لیدلې ده. بیا مو هم زیات کسان په شا و خوا کې پاتې دي ، چې لا نه یو توانېدلي-ویې بخښو ، دا څه دی چې موږ له بخښنې څخه راگرځوي ؟

زما په اند یوه ستره ستونزه مو دا ده چې د خپلو احساساتو تر پېژندنې او منلو وړاندې د هغو په بخښلو لاس پورې کوو ، نو ځکه د بخښنې په کار کې پاتې راځو. دا احساس چې موږ بخښنې ته اړ یو ، یا هم باید د بخښنې پر لوري ګام اوچت کړو ، د رښتینې بخښنې خنډ ګرځي.

که له خپلې مېرمنې سره تر یوه چلند وروسته خواشینی یا هم په غوسه کېرم ، وړاندې تردې چې بخښنه تجربه کړم ، باید په دې وضعیت کې خپل احساسات وپېژنم. باید خپله غوسه او خواشینی ومنم. باید د خپلې تجربې ژورتیا ، چې هماغه غوسه او خواشینی ده ، لمس کړم. کېدی شي ، د خپلو احساساتو په اړه له هغې سره خبرو ته اړتیا ولرم ، تر دې ګونګوالي او ابهام وروسته ، په ډېر طبیعي او اسان ډول سره کولای شم وروستي حالت یانې بخښنې ته ورسېږم. په دې مانا چې کله خپله غوسه او خواشینی من ، د مینې تجربې په مرسته کولای شم چې په خپلسري ډول د تجربې پر لوري وړاندې لاړ شم.

ما په خپل او د هغو کسانو په ژوند کې ، چې ما ته د درملنې لپاره راځي ، دا ډول زیاتې پېښې لیدلې دي. په دې وروستیو کې له خپلې مېرمنې سره د اړیکو په برخه کې له ستونزو سره مخ شوم. ډېر هڅه مې وکړه ، خو ونه توانېدم چې ویې بخښم ، یا هم د هغې په اړه ښه احساس ولرم. نو د یو څه غوسې او لانجو په زغملو سره وپوهېدم چې ما هڅه کړې بل ډول واوسم. هڅه مې وکړه لکه څنګه چې ده ، هغسې یې ومنم. په بېرته مې احساس یو په بل پسې راڅرګند شول. د غوسې احساس مې وکړ ، وروسته مې د ژور خپګان احساس وکړ ، کله چې مې دا تجربه وکړه ، په خپل ذهن او بدن کې مې د سپکوالي احساس وکړ ، ټول وجود مې د رضایت په احساس کې ډوب شو. وروسته مې یو څو ورځې په دې باب هېڅ فکر ونه کړ. خو یو سهار چې له خوبه پاڅېدم ، داسې مې وانګېرل چې د هغې په باب د ښه والي احساس لرم. په ځان کې مې هماغه پخوانۍ مینه او تودوښه احساس کړه ، ګومان کوم نوې فضا ته ځکه ننوټم ، چې د بخښنې احساس خوشې کړم او له پېښو سره د مخ کېدو هیله من واوسم.

څرګنده ده چې دا کار له ستونزمنو درسونو څخه دی ، چې باید زده یې کړو ، ګومان کوم زموږ ټول ژوند یوازې په دې کې تېر شوی ، چې څنګه خپلې تجربې پرېږدو ، یا هم ډډه ترې وکړو ، چې په دې توګه خپل ارمانی وضعیت ته ورسېږو. زموږ تجربه هېڅ ډول خونديتوب نه لري ، خو که سترګې ترې پټې کړو ، ډېر وروسته باید ورستانه شو او په یو نه یو ډول یې خپل کړو ، که یو څوک وبخښو ، یا هم خپل احساسات یوې خواته پرېږدو ، د خپل مخ بل لوری مو د زیات زیان څپېرې ته وړاندې کړو ، د رضایت احساس به نه کوو او د رښتینې تجربې خوند به هم له لاسه

ورکړو.

بخښنه بېواکه او له هرې هڅې پرته رامنځته کېږي ، کله چې موږ خپل تېر نیمګړي احساسات بشپړوو ، بخښنه په
طبيعي ډول رامنځته کېږي. په لنډه وينا ، بخښنه هغه وخت تحقق مومي ، چې حقيقت وپېژنو او د حقيقت په
ويلو وتوانېږو.

نهم څپرکی د یووالي تجربه

له ځان سره په مینې او د خپل وجود د کرکې وړ غړو په منلو سره یوه لاسته راوړنه لرو. دا لاسته راوړنه د یووالي تجربه او ډېره ښکلې پدیده ده ، چې زه یې تر دې مهاله پېژنم.

د یووالي د تجربې وخت او ځای نه شو اټکلولای. یوازې دومره پوهېږم چې تر سلگونو نورو ورو تجربو وروسته دا تجربه رامنځته شوه. یوه ورځ دغې تجربې د یوه خواږه او ځواکمن احساس غوندې زما ټول بدن ونيو ، هرڅه یې بدل کړل ، د هغه مهال احساس داسې لیکم:

د یووالي مانا دا نه ده چې څوک دې له خپلې مېرمنې سره هېڅکله هم شخړه ونه کړي. یا مو هم څوک پر پښه نه دروخېږي. یا مو هم څوک د موټر سامان نه غلا کوي. خو وینو چې انسان په خپله له ځان سره شخړه کوي ، په خپله ، خپله پښه په تېشه وهي او په خپله د خپل موټر سامان غلا کوي. تاسې وینئ چې انسان له ځان سره لفظي شړه کوي ، د خپلې پښې گوته کوم ځای وهي ، یا هم له ځانه ځینې څیزونه غلا کوي. حال دا چې ټول دردونه درمل شوي او یووالی واکمن دی.

کله چې د ځان په یوالي لاسبری کېږم ، هرڅه بدلون مومي ، یوازې ماهیت پر خپل حال پاتې وي . اوس داسې ښکاري چې یووالی تل په موږ پسې دی. که موږ ترې وتښتو ، لکه له ځانه چې تښتو. که څه هم تاسې غواړئ چې خپل سرعت کم کړئ ، چې یووالی تاسو ته درورسېږي او سره یو شئ ، زموږ په وجود کې پټ وحشي او خوشې شوي گیدران په تورو ځنگلونو کې چیغې وهي ، هرکلی یې کوو او د وحشت نندارې ته یې کښېښو. خو که په موسکا ورسره مخ شو ، کولای شو وویښو چې دا واقعاً زموږ د وجود برخې دي. ان چې زده کړه هم ترې کولای شو .

کله چې له ځانه تېښته غوره کوو ، سترې کېږو ، کېدی شي دغه سترتیا موږ دېته اړ کړي ، چې ځان یا هم نور خلک وځورو ، که په غور سره وگورو کولای شو ومومو ، هغه څه چې زموږ په څارنه بوخت دي ، زموږ د بدن برخې دي ، که څه هم له موږ څخه به زیات واټن لري ، یا هم موږ ته به رانژدې وي .

کله چې د نړۍ هرې برخې ته سفر کوم ، ډېر څیزونه وینم ، چې زما د خوښې وړ نه دي ، غوره دا گڼم ، چې خپل ذهن ترې پاک کړم. لکه فقر ، درد ، ظلم ، لوږه او... په داسې حال کې زما په وس پوره کار دا دی ، چې په خپل دې ناوړه احساس سره مینې ته سلام او یوالي ته یې هرکلی وکړم. په دې وخت کې به ایله دا توان لرم ، چې مرسته وکړم ، څه هغه کسان چې باید زما له مرستې برخمن شي ، له ما سره یو ښکاري. لکه څنگه چې یو شاعر وايي: “زما کوچنی زړه ، د یوه لوی زړه یوه برخه ده.” خو موږ دا جمله هم ورزیاتو: “زما د کوچني زړه خواشینی او خوښي ، د یوه لوی زړه خوښي او خواشینی ده.”

زما د وجود د کرکې پرانیستنه دا مانا لري ، چې د یووالي احساس ځان ته رابولم ، کله چې د دې یووالي او بشپړتیا له کبله یو څه په وجد کې راغلم ، نو بله انگېزه مې دا ده چې نورو ته د مینې ، یووالي او ورورولۍ لاس ورکوم او

هغوی له ځان سره راشریکوم. کېدی شي یو وخت ټول بشر د یووالي لاسونه سره ورکړي او ټول کاینات اتحاد وکړي ، تر هغه مهاله یوازېنی کار چې باید ویې کړم ، دا دی چې د ځان او نورو په وړاندې د خپل زړه دریځه پرانیزم.

لسم څپرکی د مړینې او رڼا ترمنځ توپیر

د مړینې نیمګړی درک کېدی شي زموږ د ژوند خوږې شېبې په غم واړوي. تر هغه مهاله چې د مرګ په باب یو روښانه درک ونه لرو ، د ژوند په باب هم یو ټټ تصور لرو ، د مړینې په باب یو څرګند درک لرل یوه رڼه هنداره ده چې ژوند هم روښانه کوي. باید له ځانه وپوښتو چې څه څیز د مرګ په باب زموږ تصور ټټ او ګونګ ګرځوي . ښایي وکړای شو تر دې غبار ها خوا واقعیت ومومو ، ځینې اېهامونه او ګونګوالی چې مرګ یې پوښلی ، زموږ د خپلو فکرونو او اندونو زېږنده دي. راشئ لومړی دا افکار تر کتنې لاندې ونیسو ، ځکه موږ تل د هغوی په وړاندې په برسېرن ډول چلند کوو ، کله چې مو د خپلو فکرونو زېږنده اېهام له منځه لاړ ، کولای شو د خپلو احساساتو ډېره ژوره تیاره هم کشف کړو.

زموږ زیات افکار زموږ له نیمګړو تجربو څخه سرچینه اخلي. موږ چې هره تجربه په نیمګړي ډول تر شا پرېږدو ، په دې شېبه کې مو په بشپړ ډول ژوند نه دی کړی ، بلکې یوازې مو د خپلو فکرونو ودې ته زمینه برابره کړې ده. د ساري په توګه که زه مې له خپلې مېرمنې سره شخړه کوم او که څه هم زه ورته څه ونه وایم چې زه یې له کبله ځورېدلی یم ، ښایي دغه لفظي شخړه په سلګونو ځله په خپل ذهن کې تکرار کړم ، هرځل د خپل بري په هیله هغه شخړه ډیزاینوم. ویلای شم چې د ځینو څیزونو نه ویل ، زما د وروستیو فکرونو د زېږېدو لامل ګرځي. که چېرې مې د ویلو وړ خبرې پر خپل وخت کولای ، نور به مې بیا ګټې او د ذهن وروستیو شخړو ته اړتیا نه درلوده. د مرګ بشپړ درک په ژوند کې د بشپړتیا لپاره تر ټولو ستونزمنه لاسته راوړنه ده. دا دی زه مو د یوه ازمنښت پایلې ته متوجه کوم ، اوس پر خپله څوکی کښېنم او د مړینې په باب سوچ کوم ، په دې هڅه کې یم چې په څرګند ډول یې ووینم. ښایي تاسې هم په دغه کار لاس پورې کړئ ، چې ورسره جوخت پراته مسایل هم تجربه کړئ. (درې دقیقې وروسته)

په پیل کې ونه توانېدم چې د مړینې پر موضوع تمرکز وکړم ، نو د مړینې “توری” مې بیا ووايه. ناڅاپه مې ذهن دوستانو: پيټر ، جینا او د هغوی نوي زېږېدلي ماشوم ته متوجه کېږي. یو وخت مې زړه ډېر غوښتل چې هغوی ووینم ، ډېر مې غوښتل تماش ورسره ونیسم ، خو اوس مې هېر وو. وروسته مې ذهن د مرګ موضوع ته راستون شو ، د وېرې له کبله مې پر ټول وجود لږزه احساسوم. د دویم ځل لپاره د موسیقۍ د یوې ټوټې په سوچ کې شوم. لومړی مې هغه سندره زمزمه کړه ، چې تېره شپه مې په یوه محفل کې اورېدلې وه ، خو د “مرګ” د توري په ویلو سره مې بیا په ځان کې یو ډول خواشینی حس کړه ، چې له دې سره مې د انا د مړینې پېښه راپاده شوه ، دغه بهیر همداسې روان دی ، ذهن نه غواړي چې په څرګند ډول خپله فنا وګوري.

ښایي په دې کار ځواکمن نه وي ، ښایي د مرګ په شان د نورو مرموزو شیانو پلټنه او څرګندول هم یو بې ګټې کار وي. خو زه غواړم تر خپله وسه پورې دغه سوچ ته دوام ورکړم ، ځکه داسې انګېرم چې که له مړینې سره یو شم ، له خپل راتلونکي ژوند سره به ژور اړیکي ولرم .

د مړینې په باب زموږ ځینې سوچونه ، زموږ له هغو تجربو څخه سرچینه اخلي ، چې په خپل تېر ژوند کې مو ترلاسه کړې دي. د یوه چا د ښخولو مراسم ، یو ټکر ، یا هم په کورنیو کې د مړینې په باب ځینې داستانونه ، دغه ټولې تجربې زموږ په ذهن کې خاطرې تغذیه کوي. د نړۍ په دې برخه کې بیا د مړینې په باب مذهبي ښوونې دا ښيي چې بدن له اروا څخه بېل دی. بدن خوشې کېږي او د یوه خوش ، یا هم دردوونکي برخلیک پر لوري وړاندې ځي ، خو د نړۍ په بله برخه کې بیا اکثریت په دې باور دي چې د هر انسان مړینه د یو لږ تناسخ په امتداد کې یوه بله پېښه ده. هغوی په دې باور دي چې اروا په خپله بشپړتیا کې له یوه پړاو څخه بل پړاو ته ننوځي. په دې لار کې د ځینو ښوونو لپاره یو بل بدن غوره کوي ، وروسته دا بدن هم خوشې کوي ، د نویو ښوونو لپاره یوه بل نوي بدن ته ننوځي.

په دواړو مواردو کې ، څه د غرب د جنت او دوزخ په باورونو کې څه د شرق د تناسخ په باورونو کې د بحث موضوع یوه ده. هغه دا چې په موږ کې یو څه شته چې د بدن تر درېدو وروسته پای نه مومي. زموږ د بدن ځینې برخې خپله تجربه روانه ساتي ، یا هم په بل بدن کې د نوي ژوند لپاره ، یا هم په جنت یا دوزخ کې د تلپاتې کېدو لپاره ، لکه څنګه چې د تناسخ د نظریې پلویان وايي غرب هم په دې باوري دی ، دوی وايي اروا له وجود څخه بهر کېږي او په جنت یا دوزخ کې د پاتې کېدو لپاره خپله تجربه روانه ساتي. راځئ چې پر دغې مقولې لږ نور ژور نظر واچوو ، دلته په رښتیا څه تېرېږي ؟ لومړنۍ حقیقت چې ورسره مخ کېږو دا دی ، چې: بدنونه له کاره لوېږي ، تر مړینې وروسته فاسدېږي ، په متمدنو ټولنو کې یا ښخېږي ، یا هم سوځول کېږي. توافق همدلته پایته رسېږي ، وروسته بله ترڅه موضوع مطرح کېږي ، چې د فکر پاروونکې ده .

ځینې خلک نور بیا د جنت او دوزخ په باب خبرې کوي ، ځینې نور بیا له دغو سوچونو څخه ډډه کوي ، دوی بدن یو ماشین ګڼي او په دې اند دي چې یوه ورځ به خامخا دا ماشین له کاره لوېږي .

اوس نو د مرګ له حقیقت څخه ، چې کېدی شي د ټولو د توافق وړ وي ، سر غږوو او ځینو نورو جنجالیزو تخیلاتو ته نژدې کېږو ، که وکړای شو دا مسئله پیدا کړو ، نو پردې مهال د مړینې څرګند حقیقت موندلای شو.

کله چې د مړینې له حقیقت سره سرسري چلند کوو ، یو ډول وېره احساسوو. هلته چې یو احساس وي ، تر څنګ یې ځینې غوښتنې او هیلې هم شته. کله چې له داسې وېرې سره مخ کېږو ، نو موږ په څه پسې یو ؟ زما په اند موږ تجربه غواړو ، موږ په خپل ژوند کې د رښتینې تجربې خوند ډېر کم ځکلی ، ځکه چې زیات مهال د مرګ سوچ موږ وېروي ، له دې کبله مو ذهن د ځان د ارامتیا او سکون لپاره افسانې پنځوي ، خو باید وویل شي چې د ذهن لپاره د دوزخ تجربه تر نه تجربه کولو اسانه ده.

تر اوسه پورې مو چې څه لرلي دي ، دا دي :

د مرګ واقعیت ، وېره ، ذهن د ځان د هوساینې لپاره افسانې پنځوي. ذهن یو دوه داستانونه جوړ کړي ، چې تناسخ ، دغه راز جنت او دوزخ په کې راځي. یوه شېبه غور وکړئ ، ایا دا دا مانا لري چې دا حکایتونه واقعیت نه لري ؟ ایا غواړو چې دا انځورول یوازې یو لږ درواغ وګڼو ، چې بدن له وېرې څخه ژغوري ؟ کېدی شي دا هره افسانه

حقیقت ولري ، یا هم کېدی شي ځینې رښتینې افسانې او نکلونه یې مانا وي ، خو یوازې هغه مهال حقیقت ته رسېدی شو چې ومانو ، باور مو درواغ دي . که داسې نه وي ، یوازې به د خپل باور په لومو کې رابښکېل یو . موږ باید د خپل ذهن د چلندونو په یوه قاب کې ځای ونیسو ، چې رښتینې وي او موږ یې په مرسته وکړای شو نویو سوچونو ته لار ومومو .

تر دې مهاله د مرګ له حقیقت ، د مرګ له کبله له وېرې ، د تجربې له شوق او هغو داستانونو سره مخ یو ، چې ذهن یې د بدن د هوسایۍ لپاره پنځوي . پر دې سربېره هغه څه چې دغه تفکر رامنځته کوي ، تلپاتې هستي ده ؟ څه څیز کېدی شي په بدن کې دننه وي ، چې خپله تجربه روانه وساتي ؟ دغسې پوښتنې ته د ځواب لپاره باید د خپل ضمیر ژورو ته یو سفر وکړو .

داسې انگېرم چې د مرګ د تحقق څرنگوالی مې په ځان کې موندلی ، تاسې هم زما باور وازموږ ، ښايي خوښ مو شي . کله چې د مرګ له حقیقت سره مخ کېږم ، وېرېرم هغه مهال سوچ کوم چې ذهن مې د غورځنګ له کبله درېږي ، هغه ذهن چې مین شو ، هغه ذهن چې دام پریګنون یې درک کړ او خوږې موسیقۍ ته یې غوږ ونيو ، هغه ذهن چې د انا د خوږې مینې خوند یې ولید ، ټول وجود مې په یوه ستره وېره کې ډوبېږي . د دغو ټولو موخه څه ده ؟ داسې ښکاري چې زموږ ذهن ، هغه ذهن چې اصلي کار یې تجربه کول دي ، کله چې د تجربې د نه کولو په اړه سوچ کوي ، وېرېږي ، له تجربې څخه لاس اخلم . دا وېره راسره ده چې کېدی شي یوې خوا ته یوازې پاتې شم او ژوند هم له ما پرته هغسې روان وي . زما نه خوښېږي ، چې خلک مې یوازې پرېږدي او زه یې هېر شم .

سترګې مې بندوم ، یوه شېبه غلی په ځان کې ډوبېږم . په ذهن کې له ځان سره وایم چې له مرګ څخه وېرېږم ، ذهن مې خپل لوری بدلوي ، ناڅاپه متوجه کېږم چې ذهن مې د ځورونکو سوچونو او اندېښنو یوه ټولګه ده : هغه کارونه چې نن یې باید ترسره کړم ، موسیقي اورېدل ، تصمیم نیونه او خواشینۍ . زه وینم چې په دې سوچونو سره غواړم چې د خپلې ژورې وېرې په نه منلو سره له مرګ څخه وتښتم . په یوه څرخېدو سره د خپل ذهن منځته ستنېږم او بېرته مې د وېرې په احساس کې ځای نیسم . بدن مې د پر له پسې څپو په مرسته ژوندی کېږي ، زه واقعیت منم او له ځان سره ځکه مینه کوم ، چې له مرګ څخه وېرېږم . دا څپې ورو ورو د ښکمرغۍ په احساس ، سولې او آرامۍ بدلېږي ، اوس مې ټول وجود د رڼا او یو ډول هوسایۍ په څپو کې ډوب دی . هېڅ ستونزه او اندېښنه نه لرم ، یو پاک او بې الیش موجود یم . اوس وینم چې د مرګ په باب زما په ذهن کې تر پرتو داستانونو لاندې یوه رڼه فضا هم شته ، دا هغه ځای ده ، چې په واقعیت کې موږ هلته ژوند کوو .

ایا دا پراختیا کولای شي له بدن څخه د یوه بېل وجود (اروا) په باب زموږ د باورونو سرچینه وي ؟ ښايي همداسې وي ، دا رڼه فضا په ځان کې یو څه لري ، چې تلپاتې وي ، ته وا له هغې فضا سره مترادفه ده ، چې پر دې نړۍ چاپېره ده .

دا دی په خپلې دې عقیدې سره د مرګ په درک پیل کوم . کله چې موږ له خپلو باورونو سره ژوند پیلوو ، وړاندې تر دې چې د مرګ رښتینې حقیقت درک کړو ، موږ دا هڅې یوه پلمه کړو ، یا هم مرو (بدن یې حرکت نه کېږي) یا هم

خپل ژوند ته دوام ورکولو. اوس که په باورونو کې ژور شو ، د وېرې په وړاندې د خپل وجود کړکې پرانيزو او د موضوع ژورو ته خیر شو ، کېدی شي هر څوک حقیقت په سمه توګه درک کړي .

پر هغه څه چې زه پوهېږم او پرې باور لرم ، دا دي چې د مرګ په باب مې د ټولو احساسونو او خیالونو په ژورو کې هغه رڼه فضا شته ، لکه زه چې له وړاندې هلته وم. دا فضا د شور ، خلاقیت او مینې سرچینه ده . زه ګومان کوم دا داسې ځای دی ، چې ژوند ورڅخه زیږېدلی ، له دې کبله اوس کولای شم ومومم ، چې ولې په دې باوري یو ، دا هماغه ځای دی چې په پای کې به ژوند ورستنېږي .

اوس به وګورو چې دا تجربې څنګه په ژوند کې زموږ ملګرتیا کوي. د مرګ څرګند درک کول هماغه د ژوند د بهیر روښانول دي. د مینه ناک ژوند د لرلو لپاره باید د ژوند په باب مو ذهنیتونه او باورونه یوې خوا ته کړو او په ژورې تجربې یې لاس پورې کړو. زموږ د تجربو په ژورو کې د ښکلا او خواشینیو درک او د ټول ژوند سرچینه پټه ده . کله چې وغواړو موږ یې سرچینه شو ، په دې وخت کې توانېږو چې د شا و خوا کسانو د خلاقیت او الهام سرچینه شو . پر دې سربېره موږ هغه مهال دمرګ حقیقت پېژنو ، چې په پرله پسې ډول یې په تجربه کولو پسې واوسو. کله چې ناکام شو ، په همدې اړه ځینې داستانونه جوړوو ، ځکه چې د تجربو له نشتوالي څخه وېره لرو. د موضوع په ژورو کې یوه ستره حرانیتیا هم شته ، هغه دا چې کولای شو د تجربې څرګندتیا پر خپل ژوند ولوروو.

تر دې بله وپروونکې تجربه نه شته ، چې موږ په ژوند کې کومه تجربه ونه لرو. له دې وېرې سره سره سړسري چلند موږ ته دا وخت راکوي ، چې وپوهېږو موږ هم دا توان لرو ، چې ژوند په ژوره توګه تجربه کړو. کېدی شي د وخت په تېرېدو سره داسې رڼو او شوق پاروونکو اړیکو ته ورسېږو ، چې مرګ هم د همدې شفافیت په مرسته همداسې روڼ شي .

يوولسم څپرکی له ځان سره د مینې لپاره ځینې تمرینونه

له ځان سره د مینې په باب مطالعه موږ ته د هغې په باب د رښتینې تجربې زمینه برابروي. هیله ده چې دغه مطالعه له ځان سره د مینې په برخه کې ځینې جنې وهڅوي، که د زیاتو تجربو هیله من یاست، زه ځینې هغه فعالیتونه چې په ټولګي او کارځای کې راته ګټور ښکاره شوي، ستاسو په وړاندې ږدم. دغه تمرینونه په ټولګیو او کارځای کې د ګډونوالو لپاره ډېر په زړه پوري او ګټور وو. ځینې تمرینونه باید ستاسو په ذهني چوپټیا کې ترسره شي او ځینې نور یې بیا د بل چا ملګرتیا ته اړتیا لري. خو یو ټکی یاد ساتئ، یو غوره تمرین هغه دی، چې تاسې څه ترې زده کړئ.

لومړی تمرین د مینې لپاره هڅه

لومړی په هغه ځای کې د لسو دقیقو لپاره کښېنئ، چې څوک مو مزاحمت نه کوي، خپلې سترګې پټې کړئ او خپل ذهن ته یوه دقیقه وخت ورکړئ، چې ارام وکړي. تر هرو لسو پنځلسو دقیقو وروسته دا جمله تکرار کړئ:

“زه له ځان سره مینه لرم”

تر هر تکرار وروسته لس پنځلس ثانیې ارام وکړئ او هه څه تجربه کړئ چې ستاسو په بدن او ذهن کې پېښېږي. ایا ستاسو ذهن دا وایي: “نه، زه له ځان سره مینه نه لرم؟”. ایا پښه مو کا (بخار) کوي؟ ایا په ځان کې یو ډول خوبني احساسو؟ دغو پوښتنو ته سم او دقیق ځواب نه شته، په دې برخه کې ستاسو د کومې تجربې تمه نه شي کېدی، یوازې کار چې تاسې یې کوی دا دی، چې هیله لرئ کله چې له ځان سره مینه کوئ، څه پېښېږي؟ دغه تمرین د څو دقیقو لپاره وکړئ، وروسته په آرامۍ سره خپل بهرني چاپېریال ته ووځئ. د دغه تمرین د پایلو په اړه سوچ وکړئ، یا یې هم له خپلو دوستانو سره تمرین کړئ.

دویم تمرین د مینې لپاره دویمه هڅه

لومړی په پټو سترګو کرار کښېنئ، یوه دقیقه مو ذهن هوسا او ارام کړئ. وروسته مو په ذهن کې دا نیمګړې جمله خو-څو ځلې تکرار کړئ:

“زه د.... له کبله له ځان سره مینه کوم.”

تر هر تکرار وروسته ودرېږئ او وګورئ چې ایا ذهن مو د جملې دا تشه برخه ډکوي؟ که څه هم دا خالي برخه ډکه کړي، یا نه، خو بیا هم دا جمله تکرار کړئ. ما په خپلو وروستیو تمرینونو کې ولیدل چې ذهن مې د دغه تش ځای لپاره څو ډوله جملې غوره کړې:

زه د ځان د مینې له کبله له ځان سره مینه کوم.

زه له ځان څخه د کرکې له کبله له ځان سره مینه کوم.

زه د خوب د خرابوالي له کبله له ځان سره مینه کوم.

زه د خپلې لوږې له کبله له ځان سره مینه کوم.

زه د خپلې خوبۍ د احساس له کبله له ځان سره مینه کوم.

ښايي تاسې هم دا تمرین ځکه ومنئ ، چې هیله لرئ د خپل بدن دننه فضا ازاده کړئ او له ځان سره د مینې یوه لار ومومئ ، کله چې مو دا تمرین خو- خو ځلې تکرار کړ ، بهرته خپلې بهرنۍ نړۍ ته ستانه شئ .

درېیم تمرین د مینې لپاره درېیمه هڅه

په دې تمرین کې له ځان سره د مینې په خاطر د لیکلو اوزارونه کارول کېږي. قلم او کاغذ راواخلئ او لاندېنۍ جمله لس وارو بشپړه کړئ:

”ما به له ځان سره مینه کولای ، که“

(د ساري په توګه: ما به له ځان سره مینه کولای ، که ډېر چاغ نه وای)

وروسته بیا لاندېنۍ جمله ولیکئ ، خالي ځایونه په هماغو تورو ډک کړئ ، چې پورته مو ولیکل ، د ساري په توګه: ”زه د ... له کبله له ځان سره مینه کوم.“

په بله مانا ، د تمرین په لومړۍ برخه کې مو لیکلي وو: ”که دومره ډېر چاغ نه وای ، ما به له ځان سره مینه کولای ، په دې وروستۍ جمله کې بیا ولیکئ: ”زه د خپل چاغښت له کبله له ځان سره مینه کوم.“

څلورم تمرین د مینې لپاره څلورمه هڅه

د هغه کس په وړاندې ودرېږئ یا کښېنئ چې ستاسو ملګرتیا کوي. د هغه سترګو ته ځیر شئ او لاندېنۍ جمله پنځلس ځله تکرار کړئ ، تر هر تکرار وروسته پنځه یا هم لس ثانیې ځنډ راولئ:

”زه له ځان سره مینه لرم“

له خپل ملګري څخه وغواړئ ، هغه څه چې تر هر تکرار وروسته یې په تاسو ویني ، تاسو ته یې ووايي ، ایا تاسو سترګې رپولې ؟ ایا بلې خوا ته مو وکتل ؟

اوس دې ستاسو پر ځای ، ستاسو ملګری دا تمرین ترسره کړي . وروسته بیا خپلې کتنې ورته وواياست . تاسې کولای شئ له لاندېنیو جملو څخه کار واخلي:

زه له ځان سره ژوره مینه لرم .

زه د خپل چلند له کبله هم له ځان سره مینه لرم .

زه ډېر د مینې وړ یم .

زه غواړم خپله ټوله مینه نورو ته ورکړم او له نورو څخه هم مینه ترلاسه کړم .

پنځم تمرین د مینې لپاره پنځمه هڅه

د دې تمرین لپاره یوه غټ سپین کاغذ او څو رنگه قلمونو ته اړتیا لرئ. لومړی د خپل بدن په اندازه د یوه انسان غټ انځور وکارئ. وروسته یو رنگ چې ستاسو په اند د مینې څرګندويي کوي ، وټاکئ. بیا هغه رنگ وټاکئ چې ستاسو په اند د مینې نشتوالی څرګندوي .

له دغو رنگونو څخه په کار اخیستلو د خپل بدن د انځور د مینې وړ ، یا هم د کرکې وړ برخې رنگ کړئ. د ساري په توګه که شین رنگ د مینې او څر رنگ د مینې د نشتوالي لپاره وکاروئ ، نو که د خپلو پښو له پوندو سره مینه لرئ

او بد مو ورڅخه نه راځي ، شين رنگ ورکړئ. خو که له خپل ټټر څخه مو بد راځي ، څر رنگ ورکړئ.
اوس نو پر کاغذ دوه ستونه جوړ کړئ. يوه ستون ته وليکئ ”زما د مينې ور شيان ” ، بل ته يې وليکئ: ”زما د کرکې ور شيان ”. د ساري په توگه:

زما د مينې ور شيان

زما د سپي د ساتنې ډول
وېښتان مې
د ستونزو په اوارۍ کې زما تمه پينې مې

زما د کرکې ور شيان

پوندې مې
د تگ ډول مې
کنايه ډوله خبرې مې
د دې تمرين موخه ستاسو د وجود د هغو برخو پېژندنه ده ، چې مينې ته اړتيا لري .

دوولسم څپرکی له ځان سره د مینې د زده کړې لپاره پوښتنې او ځوابونه

ایا له ځان سره مینه ځانغوښتنه ده؟

ځانغوښتنه هغه ده ، چې له ځان څخه د کرکې تر احساس وروسته خپلو شا و خوا کسانو ته دا څرگنده کړی چې لا هم ښه احساس لری. په داسې حال کې چې ستاسو د بدن او بهرنۍ نړۍ ترمنځ ډېر توپیر وي. څومره چې د ځان په وړاندې اصیله مینه ولری ، دېته بیا دومره اړتیا نه لری چې خپلې بهرنۍ نړۍ ته دا ثابته کړی چې گواکې تاسې هم د مینې وړ یاست.

ایا له ځان سره مینه ، هماغه ”مثبت سوچ کول“ دي؟

د ”مثبت سوچ کولو“ په باب ځینې اټکلونه موږ دېته هڅوي چې له منفي سوچونو څخه ډډه وکړو او مثبت سوچ ولرو. که دا سوچ ولرو چې مثلاً: ”زه له جک سره مینه نه لرم“ له دې جملې څخه ډډه کوو او د دې پرځای د جک په اړه پر یوه مثبت څیز سوچ کوو. خو له ځان سره د مینې په زده کړه کې هر احساس چې وي ، منو یې او په مینه ترې تېرېږو. د دې پرځای چې ډډه ترې وکړو ، یا هم هڅه وکړو چې یو مینه ناک او غوره شی یې پرځای وټاکو. کېدی شي لومړی له ځان څخه د کرکې له کبله مینه وکړو. دا غبرگون مو یوه فضا جوړوي ، تر دې چې محدوده یې کړی. له ځان سره مینه موږ ته دا چانس راکوي ، چې زده کړه ورڅخه وکړو. یو کار چې ترسره کولای یې شی ، دا دی چې که له ځان څخه مو د یوې موضوع په خاطر بد راځي ، له ځان سره د همدغې کرکې په خاطر مینه وکړی. کرکه هم د ژوند یو اړخ دی. خو بیا هم مینه یې تر خپل سیوري لاندې راوستلای شي. یو احساس که هرڅنگه وي ، هرڅومره د کرکې وړ ، منفي او حیرانوونکی وي ، که تجربه او درک شي ، د مینې تر سیوري لاندې راتلای شي. مینه کولای شي هرڅه چې تجربه شي ، په ځان کې راونغاړي او بېل رنگ ورکړي .

کله چې مې له ځان سره مینه هېره وي ، څه وکړم؟

د خوښۍ او سمسورتیا نړۍ ته د سفر تر ټولو ګړندی وسیله ، د خواشینۍ ، کرکې او نیهلۍ پر وخت ، د همدغو اروايي حالتونو له کبله له ځان سره مینه ده. په دې چلند سره تاسې پر داسې فضايي بېړۍ سپاره یاست ، چې تر ټولو جګې څوکې هم تجربه کولای شئ .

مینه وخت نه نیسي ، د سترګو په رپ کې تاسې د خواشینۍ له کندی څخه د مینې لوړو څوکو ته بیایي. خو هیله ده چې یوازې زما په خبرو بسنه ونه کړی. کله چې کوم وخت بې روحيې شوی ، د یوې ازموینې په توګه له دې چلند څخه کار واخلي .

د غور وړ خبره دا ده چې موږ تل له ځان سره د مینې په برخه کې ، کله دا مینه هېروو ، کله یې هم د بیا یادولو هڅه کوو ، نو راځئ چې له خپل دې نوي بدلون سره عادت شو او کله چې له دې پولې څخه هاخوا واوښتو ، مینه

ورسره وکړو او خوند ترې واخلو.

له هغه کس سره څنگه مینه وکړو ، چې کرکه ورڅخه لرو؟

دا یوه بنسټیزه پوښتنه ده. دا هیله چې ”له خپل ګاونډي سره مینه وکړه“ یو لوړ او ستونزمن تفکر دی. ځکه زیات خیرغوښتونکي کسان چې نه شي کولای دا جمله تل عملي کړي ، په ژورې ګناه اخته شوي دي . د دې متل نه عملي کېدلو یوه وجه دا ده ، چې له مور څخه غواړي له خپلو احساسونو څخه په یوه خېز والوزو او ناڅاپه د خپل ګاونډي په اړه مثبت لید خپل کړو. دغه راز خپل موقعیت هېڅ باید په پام کې ونه نیسو. لومړی باید د خپل غبرګون په خاطر له ځان سره مینه پیل کړو ، ښایي وروسته وکړای شو له خپل ګاونډي سره هم مینه پیدا کړو. له ډېر کمزوري دریځ څخه مو پیل کړی دی. که زه تر خپل ګاونډي ډېر غوسه ناک یم ، یا هم ورڅخه بېرېرم ، تر هغه مهاله چې له خپلو احساساتو سره روغه ونه کړم او ویې نه منم ، نه شم کولای چې ورسره مینه وکړم. له خپل ګاونډي سره مینه ، یو ارمانی سوچ دی ، خو د تحقق لار یې یوازې او یوازې له ځان سره مینه ده.

ځانونه له خپلو نابللو احساساتو څخه څنگه خلاص کړو؟

راښئ له خپلو احساساتو څخه د خلاصون لپاره یوه ژوره کتنه وکړو. داسې ښکاري چې موږ د کوم شي د تجربې درولو هڅه کوو ، چې دغه شی موږ ته ستونزه جوړوي. خو دا امکان نه لري چې موږ دې یوه تجربه ودروو. خو بیا دې هم په دې هیله یو چې ګواکې بشپړه تجربه مو کړې ده . په حقیقت کې موږ هېڅ وخت هم د احساساتو له شر څخه نه شو خلاصېدی. د ساري په توګه ، له شلو کلونو راهیسې د وېرې احساس لرو ، وېره هماغسې پر خپل ځای پاتې ده ، خو له احساساتو څخه د تېښتې کومه لار نه لرو ، له بله پلوه موږ له احساساتو څخه د خلاصون بله لار هم نه لرو ، هغه څه ته چې اړتیا لرو ، زموږ د دننه فضا پراختیا ده. پرته له دې چې موږ ته کومه ستونزه پېښه شي ، احساسات مو راپاروي . دا یوه لاسته راوړنه ده ، چې د هر شي په تجربه کولو سره یې خپلوو. کله چې یې د تجربه کولو هڅه کوو ، نور نو د درد احساس نه راپاتېږي ، نو موږ په بل ډول ترې خلاص شوي یو .

له خپلو هغو هیلو سره څنگه مینه وکړو چې نور کسان ورسره مخالف دي؟

دا ستونزه په سمه توګه درک کوم. زما د ژوند زیات کلونه په دې لګېدلي چې خپلې هیلې او غوښتنې مې پټې وساتم. ګومان کوم یوه وجه یې دا وه چې ما ګومان کاوه زیاتې غوښتنې او هیلې به مې سمې نه وي. کومه نیمګړتیا به ونه لري ، نو ځکه به مې د هغو د پټولو هڅه کوله ، چې ځورېدم به هم.

کله چې ځان د خپلو هیلو د منلو په برخه کې خپلواک پرېږدم ، گورم چې زیاتې هیلې مې د نورو له غوښتنو سره تضاد نه لري. یا به هغوی زما د غوښتنو په وړاندې ښه احساس لري ، یا که داسې نه ده ، همدغه تضاد کولای شي چې یوه گډ ټکي ته د رسېدو لپاره زمینه برابره کړي .

فکر کوم دا ذهنیت چې د یو څه د غوښتنې لپاره دې ذهنیت ازاد پرېښوول شي ، د یوې هیلې د ترلاسه کولو پر لار یو گړندی گام دی ، چې د ذهن د اخلاکو لامل گرځي. د غوښتنو او هیلو د لرلو او د ترسره کولو ترمنځ یې ډېر توپیر شته. د ژوند د ښکلا او د خپلو هیلو د منلو لپاره ضروري ده ځانته دا وخت ورکړو چې خپلې ټولې هیلې تجربه کړو ، نه یې د ترسره کېدو اړتیا ولرو ، نه یې هم کولای شو. تر ټولو مهم کار چې باید ترسره یې کړو ، د ځان په وړاندې صداقت لرل او ساتل یې دي. په دې مانا چې له ځان څخه هېڅ ډول راز هم پټ ونه ساتو. کله چې له خپل یوه دروني احساس سره یو جوړجاړی کوو ، کولای شو داسې یوه ټاکنه وکړو ، چې ټولو ته مثبت پایلې ولري .

له ځان سره پر مینې سربېره باید یو بل کار هم ترسره شي

زه په خپله دې پوهېږم. داسې ښکاري چې یوازې له ځان سره مینه کفایت نه کوي ، ځینې نور کارونه هم باید وشي. باید له خپلو احساساتو او نورو شیانو سره هم ، چې ورسره د مخ کېدو اړتیا لرو ، په فعالانه ډول مخ شو. که څه هم له ځان سره مینه هغه څه دي چې په اسانۍ سره یې هېږوو ، حال دا چې که دا کار ترسره نه شي ، په یوه ناوړه غېر سره موږ او زموږ وده درېږي. کله چې له خپل یوه کار سره د خپل کم حوصله توب له کبله مینه وکړئ ، وروسته هغه کار ترسره کړئ ، چې ستاسو د خوښې وړ وي او ترسره کولای یې شئ ، بریالي به یاست.

له ځان سره د مینې زده کړه ، ستاسو له بدلون سره څنګه مرسته کوي ؟

هغه شېبه چې هڅه وکړئ ، لکه څنګه چې یاست له ځان سره مینه وکړئ ، د ځان بدلون مو پیل کړی دی.

د یار لسم څپرکی له ځان سره مې مینه څنګه زده کړه؟

د دویمې (اوري) په یوه توده ورځ کې چې زما د نهه ویشتنې کلنۍ وروستۍ ورځې وې ، یوه تجربه مې ترلاسه کړه ، چې د همدې کتاب د لیکلو الهام یې راکړ . یانې زده مې کړل چې باید له ځان سره مینه ولرم . یا په بله وینا ، پر ځان مین شم .

په داسې حال کې چې په (کلرادو) کې کرار-کرار کام اخیست ، د مینې یوه څپه مې حس کړه . نژدې دوې اوونۍ مې په یوه کور کې تېرې کړې وې ، چې همدغه ښار ته نژدې و . زیات وخت به مې په ګرځېدو او تقریب کې تېراوه ، چې کوم مهم کار مې نه کاوه . ډېر کم وخت مې درلود چې پر خپل ژوند یوه کتنه وکړم . د بېلابېلو جنبو یوه انتقالي دوره مې تېره کړه ، خپله دوکتورا مې پایته ورسوله او غوښتل مې خپل تخصص پیل کړم . نوی له کلفورنیا څخه ، چې څو کاله مې وطن و ، ووتم او په داسې سیمه کې استوګن شوم ، چې څوک مې نه په کې پیژندل . دوستان ، کورنۍ او هغه ژوند چې تر شا مې پرې ایښی وو ، ما ته یې یو وخت ډېر ارزښت درلود . داسې مې اټکلول چې نوي ځای ته به راتلو سره به په یوه ساده او نوي ژوند پیل کوم . د دوو اوونیو دغه یوازېتوب دارازده کړل ، تر هغه مهاله چې له ځان سره روغه ونه کړم ، ان که د خاورینې ځمکې تل ته هم لاړ شم ، اروایي سکون به ونه مومم . په دې موده کې مې د یوازېتوب ، وېرې او کله-کله خوښیو ډېرې څپې تجربه کړې .

په خپل کار کې هم له ستونزو سره مخ وم . له ډېرو کلونو راهیسې د یوې پوښتنې د ځواب په لټه وم : ځان څنګه بدلولای شو؟

زه تل د داسې یوې انگېزې په لټه کې وم ، چې په مرسته یې وکړای شم ځان ، خپل اړیک او شا و خوا نړۍ بدله کړم . همدې پوښتنې دېته اړ ایستم چې د ارواپوهنې څانګې ته ورشم او ان چې د ډاکټرانو پټې هم واخلم او ورسره وګورم . همدا پوښتنه د دې لامل شوه چې زه په سلګونو پوهنیزو غونډو کې ګډون کړم ، په زرګونو کتابونه او اړوندې مجلې مطالعه کړم ، دغه راز له لسګونو پوهانو ، مذهبي لارښوونکو او دیني پوهانو سره وګورم . خو بیا مې هم خپل ځواب نه و ترلاسه کړی .

په حقیقت کې په ډېرو تیوریو او حقایقو پوهېدم ، خو داسې ځواب راسره نه و ، چې پر زړه او ذهن مې کښېني او ضمیر مې یې ومني . هغه مهال ځواب موندل راته ډېر حیاتي وو ، ځکه هغه وخت مې د ارواپوهنې د ښوونکي په توګه زده کړه کړې وه ، ما باید د یوې اوونۍ په بهیر کې د محصلینو د لومړني ټولګي په وړاندې په تدریس لاس پورې کولای ، چې د لیسانس دوره یې وه ، که څه هم د حقایقو او تیوریو ډېر درانه پټي مې له ځان سره ګرځول ، خو بیا هم پوهېدم هغه څه چې تدریسوم ، تر هغه وخته مې چې تجربه کړې نه وي ، رضایت به نه ورڅخه لرم .

تر ونو لاندې ګرځېدم او په سوچونو کې ډوب وم ، د ناکرارۍ یوه څپه مې پر ټول وجود واکمنه شوه . اورېدلي مې وو چې بودا تصمیم نیولی و ، تر یوې ونې لاندې کښېني چې نورانیت او روحاني کمال ته ورسېږي . ما هم تصمیم ونيو ، تر هغه وخته چې ځواب ترلاسه نه کړم ، خپل تګ به نه دروم . د سترګو په رپ کې وپوهېدم چې تر اوسه

پورې په خپل وجود کې په ځواب پسې لالهند وم. هېڅکله مې هم دا ځواب خپلو تجربو ته نه و لېږدولی ، له ځان پرته مې له هر چا څخه همدا پوښتنه کړې وه. ناڅاپه مې ذهن ارام شو. له ځانه پوښتل او پر خپلې تجربې ډاډ هغه بې الایشه تفکر دی ، چې هماغه شېبه موږ د خپلې پوښتنې په وړاندې دروي .

پوښتنه مې داسې مطرح کړه ، چې په ځان کې د یوه ستر بدلون لپاره څه کولای شم ؟ اوس مې ذهن ته بله پوښتنه هم راگرځي. له خپلو احساساتو سره څنګه چلند کولای شو ، چې بیا ذهن ته راستانه نه شي ؟ یو دوې ثانیې وروسته مې د هغې ځواب ذهن ته راغی ، د احساساتو څپو غوندې ، چې زما ټول وجود یې نیولی و. تر ونو لاندې وخرخېدم او د دغو احساساتو تر انرژۍ لاندې ولړزېدم. کله چې دا حالت لږ غلی شو ، نو دا پوښتنې مې د ژور احساس او له خوښیو په ډکو څپو کې وموندلې.

له احساساتو سره څنګه چلند وکړم ؟ ځواب دا و: احساس یې کړه ، څومره چې کولای شي په هماغه شدت سره یې احساس کړه او د هغوی د احساسولو په خاطر له ځان سره مینه وکړه. دغه ځواب لږ څه حیران کړم. په خپل ټول ژوند کې مې هڅه کړې وه ، چې له خپل ذهن څخه مرسته وغواړم او وپوهېږم چې له خپلو احساساتو سره باید څنګه مینه وکړم ؟ د چلند دا لار اصلي لار نه وه ، زه ډېر کلونه د خپل مغرورانده اندېښنو او سوچونو په تل کې رابښکېل پاتې وم. زما تصور دا و چې د خپلو ذهني مهارتونو په مرسته کولای شم خپلو احساساتو ته یوه لار پیدا کړم. خو ځواب دا وښوده چې احساسات باید یوازې احساس شي ، چې دا د ذهن تر حد ها خوا خبره ده. دا ځواب مې له خپلو دودیزو سوچونو سره ډېر متفاوت و ، چې له څه ویلو پرته مې ومانه.

د دې پرځای چې د تېر په څېر ځان له خپل هر احساس څخه راوگرځوم. هماغه ودرېدم او پرې مې ښودل چې هر احساس مې د باران په څېر پرمخ او سر راواوري او ما ومینځي. زه یوازې توپ ، وېرې او هیلو ته تسلیم شوم. هغه ټوله غوسه مې ځان ته راوبلله ، چې تل مې د ماسک تر شا پټوله. په سینه کې مې د خواښینۍ څپې وخوټېدې او په ما کې سره وپاشل شوې. زه د ټولو شیانو هرکلي ته ووتم .

د نیم ساعت لپاره تر ونو لاندې ودرېدم ، له خپلو هغو احساساتو سره په نڅا کې ډوب وم ، چې زما پر لوري راروان وو. ټول وجود مې د احساساتو او تضادونو یو سیند شو. تر دې چې ټول شیان ناڅاپه کرار شول او ما په خپل وجود او ذهن کې د ارامۍ او هوسایۍ رڼا حس کړه. دا رڼا د خوښۍ یو سیل شو او زه وپوهېدم چې ډېر څه مې زده کړي دي .

له خپل هر احساس سره د چلند په برخه کې پوښتنې ، زما نورې پوښتنې هم ځواب کړې. وپوهېدم چې څه څیز د بدلون لامل ګرځي. په څرګنده وپوهېدم چې مقاومت ژوند بېخونده کوي. ما په خپل ټول ژوند کې د ژوند او واقعیتونو په وړاندې مقاومت کړی ، کله چې به له وېرې سره مخ کېدم ، زه به یې په مخالف دریځ کې درېدم او هڅه به مې کوله چې له ځان یې لیرې وشړم. داسې ښکاري چې ټول ژوند مې د احساس ، مینې او ارزښتونو په وړاندې په مقاوت کې خلاصه شوی و ، خو په یوه شېبه کې مې تصمیم ونیو چې مقاومت پرېږدم ، له دې سره ټول شیان بدل شول .

هغه شېبه چې مې مقاومت پرېښود ، وتوانېدم په خپل ټول وجود سره مینې ته سلام وکړم. د کرکې وړ شيانو ته مې هم غېږه پرانیستله او هرکلی مې یې وکړ. اخر هغوی خو هم مینې ته اړتیا درلوده. کله چې مې د مقاومت چلند پرېښود ، ومې انگېرل چې له ځان سره مې بشپړ اړیکې ټینګ کړي دي. ازاد او هوسا شوم ، داسې مې وانگېرل چې د سیند له بهیر سره سم روان یم ، زما په اند لومړنۍ شېبه هغه شېبه وه ، چې په ځانڅېرۍ سره مې هوسایي او ارامتیا ترلاسه کړه ، هو! دا ورځ زما د بیا زیږېدنې ورځ وه! زه بیا وزیږېدم!

په عمل کې

غواړم چې د مقاومت په باب نوره څېړنه هم وکړم ، دا هغه ستونزه ده ، چې په ارواپوهنه کې د تلپاتې مقولې په توګه هر وخت ورسره مخ یو. موږ د ژوند په بهیر کې د وېرې ، خواشینۍ ، جنسي غریزې ، غوښتنو او د خلاقیت د انگېزو تجربې کړي ، دا هم زده کوو چې د دغو تجربو په وړاندې باید له ځانه مقاومت وښیو او دا مقاومت د میندو له لارښوونو څخه ولاړېږي ، یا هم د ټولنې ، مقاومت ځکه رامنځته کېږي ، چې نه پوهېږو پر خپل وخت څنګه چلند ورسره وکړو .

د ساري په توګه به جنسي غریزې په پام کې ونیسو ، کېدی شي د جنسي غریزو په وړاندې مو مقاومت د نورو خلکو د پټو او ښکاره لارښوونو پایله وي ، چې جنسي غریزې باید له ځانه لیرې کړو ، یا هم دا مقاومت کېدی شي زموږ د تصمیم زیږنده وي ، ځکه چې له هغو سره د چلند په ډول نه پوهېږو. د جنسي غریزو د منلو لپاره د خپل وجود پرانیستنه ، د یوې پټې او هېرې شوې خزانې پرانیستل دي .

د خپلې تجربې په وړاندې مقاومت ، نااټکل شوې پایلې لري . لومړی خو له ژوند سره خپل نېغ اړیکې له لاسه ورکوو. که څه هم له ژوند څخه زموږ شخصي تجربه زموږ نېغ غبرګون دی ، خو په وړاندې یې مقاومت کول داسې مثال لري لکه د خپلو باورونو ، عقایدو او غبرګونونو د تټ غبار له پردې څخه چې ژوند ته ګورو. موږ به د نېغې او څرګندې تجربې هیله لرو ، خو کله چې د پردې ترشا ژوند ته ګورو ، نو خواشینی یو. د تجربې په وړاندې د مقاومت اغېز ، بله ستونزه ده. د جنسي انگېزو په مثال کې ، کله چې د خپلو جنسي غریزو د طبیعي پېژندنې په وړاندې مقاومت کوو ، نو دغه غریزې د جنسي تخیلاتو ، خواشینيو او ژورو باورونو له لارې څرګندوو.

د هغې برخليک جوړوونکې شېبې اغېزې د وخت په تېرېدو سره ورو-ورو راڅرګندېږي. څو ورځې وړاندې مې خپله لومړنۍ مشورتي غونډه ، چې ډېره خوندوره وه ، ونیوله ، یوه مېرمن راته د خپلې وېرې او ځينو تصمیمونو لپاره راغلې وه ، لومړی مې د هغې وېره راوسپړله. د دې پرځای چې هغه له وېرې څخه راوګرځوم ، د هغې مرستندوی شوم ، چې خپله وېره ومني او په بشپړ ډول یې احساس کړي ، کله چې یې تر پنځلسو دقیقو وروسته خپله وېره تر شا پرېښوده ، یوه کوچنۍ معجزه وشوه .

د اړتیا وړ تصامیمو نیونه ، چې تر تجربې مخکې ورته ستونزمنه وه ، د هغې په ذهن کې له هر ډول ستونزې پرته

ترسره شوه. دې بايد داسې لار ټاکلای ، داسې يو گام يې چې اوچتاوه ، بايد د اړتيا وړ اقدامات يې هم موندلای .ته وا ځان ته دا وخت ورکوي ، چې په يوه بهير کې ځينې موضوعگانې تجربه کړي ، چې د دې په دروني نوښت پورې يې اړه لرله. زه يې تر اغېزې لاندې راغلم .

څه موده وړاندې له ځان سره د مينې د لومړۍ شېبې نندارچي وم ، نور مې ليدل چې هغه پخوانی سرمشق مې له منځه ځي. ما د خپل ژوند په بهير کې تر دې مهاله پورې مينه له ځانه شړلې وه ، حال دا چې هممهاله مې مينه ورسره کوله. خلکو ته نژدې کېدم ، خو بيا به مې داسې يو کار کاوه ، چې راڅخه وتښتي. وروسته مې له هغه وخت څخه استفاده وکړه ، چې په ځنگله کې مې درلود ، زما پخوانی اټکل دا و چې زه د مينې وړ نه يم. خو کله چې مې خپله مينه احساس کړه ، نو وپوهېدم چې زه ناڅاپه د نورو مينه هم منلای شم. پرته له دې چې دفع يې کړم . د دوو اوونيو په ترڅ کې له يوې مينه ناکې مېرمنې سره مخ شوم ، چې د ژوند لومړني رضایت بخښونکي اړيکي مې ورسره ټينگ کړل .

د دې ستونزې منفي اړخ دا دی چې له ځان سره مينه د پوهنې يوه نوي پړاو ته اړتيا لري ، چې دا پوهنه بيا نورو هڅو ته اړ ده. له ځان سره مينه د هغو شيانو دقيقه کتنه ده چې مينې ته اړتيا لري. کله چې په يوه تياره کوټه کې د يوې شمعې په مرسته لټون کوو ، يوازې په خونه کې د پرتو شيانو يو ت سټورۍ وينو ، خو کله چې يوه قوي رڼا په واک کې ولرو ، کولای شو چې ټول شيان ، ټول کونجونه ، د غږو د ځالې تارونه ، پاشل شوي سامانونه او هرڅه ووينو. په لنډه توگه به ووايو چې د مينې وړ هرڅه ليدلای شو. په دې توگه دا گډه وده کوټه په يو عاشقانه نظم بدلېږي. تاسې پوهېږئ چې موږ د کور له پاکولو او بيا اوډلو څخه څومره بد ورو؟ خو مينه زموږ ليد صفا کوي ، د دې پرځای چې د کور ، لارو او ونو کارونو ته د لعنتي دندې په سترگه وگورو ، موږ يې د مينې د پراختيا لپاره يو فرصت او چانس گڼو ، په دې توگه به ژوند غني او له خوندونو څخه ډک شي .

له ځان سره مينه دا مانا نه ورکوي ، چې دغه کار به دايمي ارامتيا تضمينوي او د تعادل نشتوالی به بيا پېښ نه شي. بلکې يوازې د دې يو انځور دی. له ځان سره د مينې زده کړه ، تاسې په هغه څه پوهوي ، چې بايد مينه ورسره وکړئ .

تاسې به هم غالباً زما غوندې تر وروستۍ شېبې له ځان سره مينه هېرئ ، وروسته يې په يادوئ ، خو شېبه وروسته يې بېرته هېرئ ، دغه راز وروسته يې بېرته په يادوئ. په مليونونو ځله په خپله خوښه له ځان سره مينه پيلوئ ، خو وروسته يې بېرته له منځه وړئ. دا ډېره د اهميت وړ خبره نه ده ، ځکه اصلي بدلون هغه وخت راځي ، چې تاسې په خپله خوښه له ځان سره مينه پيل کړئ. له ځان سره مينه ژوند ته ښه راغلاست دی ، نه د هغه په وړاندې مقاومت. کله چې د "لېوالتيا" له دريځ څخه ژوند ته گورئ ، هغه څه چې بايد بدلون ومومي ، بدل شوي دي. همدغې لېوالتيا زما هرڅه بدل کړل. ژوند مې نور هم له خوند او خوږ څخه ډک شو. تر دې وړاندې مې د سترپا احساس کاوه. خو اوس هرڅه له مينې ډک شول. زما کار چې ارواپوهنه او ښوونه وه ، د دې پرځای چې راباندې بوج وي ، په يوه غوره هڅه بدل شو. خپله ورځ به مې په دې هيله پيلوله چې خلک مينې ته راوبولم او دا

ورزده کړم چې له ځان سره مينه يو نېک فرصت دی .

کله چې موږ په اوس مهال کې ژوند ، لکه څنګه چې دی تجربه کوو ، ځان له واقعيت سره غاړه غړۍ کوو ، د هغه څه له څرګندولو ډډه کوو ، چې نه شته ، چې همدا زموږ په ژوند کې د ډېر ځواک سرچينه ده. تر ټولو بريالي خلک هغه دي چې ځان او نورو ته اجازه ورکوي ، هغه څه چې دي وي ، د واقعيت منل هم د خلاقيت سرچينه ده. کله چې ځان له خپل دروني حقيقت سره همغږي کوو ، لکه د خپل وجود دريځه چې زياتو واقعيتونو ته پرانيزو او منو يې. تر دې به په ژوند کې بل څه شی غوره وي ، چې قدرت ، پاکوالی ، حقيقت او زياته مينه ومنو!

دويمه سپېڅلې شېبه

تر ونو لاندې د بري شېبې ، ما ته نور ضروري حس او قدرت هم راکړ. تر اوږدمهالې پرېشاني او بېلتون وروسته مې خپل ټول وجود پيدا کړ ، د مقاومت په پرېښودو او د تجربې پر لوري په تګ سره مې ځان يو موټی وموند ، له خپلو احساساتو او افکارو سره دوست شوم او داسې مې احساس کړل ، چې نور هغه خواشيني نه لرم. تر دې وروسته ، وپوهېدم چې زما تجربه کړي شيان ښه او بشپړ وو. زما د دروني يووالي تجربې ما ته د دوو نورو شيانو د پېښېدو وخت هم راکړ.

د دغو تجربو په څرګندولو سره گورم چې کارېدونکي توري مې رواني او د ارواپوهنې مفهوم لري. په يوې ژورې کتنې سره ، د تجربو بدلون ، دارواپوهنې له ودې سره سم او طبيعي ښکاري .

پوهېرم چې دا مفهوم زما په اړه سم وخوت ، ما پخوا له مادې سره مينه کوله ، مذهب ته تړاو راته سطحي کار ښکارېده. خو اوس د ځينو نورو کارونه او د هغو سوچونو لړل چې څه موده وړاندې مې ورباندې خنډل ، راته طبيعي ښکاري .

يو نيم کال وړاندې د پسرلي په يوه سهار کې ، وروسته تر دې چې مې د کلرادو په غرونو کې دا تجربه کړې وه. د پوهنځي له مخې تېرېدم ، پوهنتون پسرلنۍ رخصتي تېروله ، يوازې مې د خپلو پښو غږ اورېده چې پر نرۍ واوړه مې گامونه اخيستل ، دا واوړه تېره شپه اورېدلې وه. نور نو هره خوا چوپټيا وه. د گام اخيستلو پر وخت مې ذهن د مسيحيت موضوع ته ځير شو. هماغه وخت له يوه کتاب سره مخ شوی وم ، چې چا خرڅلاو ته وړاندې کړی و او په دې کتاب کې هغه عبارتونه راغلي وو ، چې مسيح يې د ځان د دفاع لپاره په ژبه راوړي. په همدې سوچ کې وم ، چې غږ داسې سيمه ده چې يوه سړي خپلو نورو همدولو ته د مينې او ورورۍ پيام راوړ ، خو تاريخ يې تر هر چا له وينو توپولو ډک دی. د هغه پيام د ازادۍ لپاره و ، خو د سمې سازمان شوې کليسا د جوړېدو لامل شو ، دا هرڅه څنګه پېښ شول ؟ زه اوس د دې پوښتنې ځواب نه شم موندلای ، نه هم پخوا پوهېدم. خو ذهن ته مې داسې افکار راتلل ، چې د مسيح او مسيحيت په خبرو سره مې ذهن له يوې تجربې سره مخ شو ، چې بايد د مسيحيت د ټولو ښوونو بنسټ وي...

وروسته مې ټول وجود په انرژۍ او ځواک کې ډوب شو. يوې برېښنايي شېبې زما ټول وجود په خوښۍ او خوند کې

ډوب کړ. هغه خوندور احساس له تودوښې او رڼا څخه ډک و. د بشر په وړاندې مې د بېسارې مینې احساس وکړ. زه مې د مینې او لېوالتیا له کبله د ټولو په وړاندې پرانیستل شو. اسمان او ځمکه راته یو غټ وجود ښکاره شو، چې زما مینه یې په ورین تندي منله. زما، د طبیعت او ټولو موجوداتو ترمنځ هېڅ ډول تفرقه او بېلتون نه ښکارېده. موږ ټول یو ډول او برابر وو. موږ ټولو د مینې په جشن کې لاسونه پرکول او نڅا مو کوله. کله چې مې احساسات غلي شول، د خپلو سترگو په وړاندې مې درې لارې وموندې، چې دغه پیام ته د مینه والو خلکو غېږ پرانیستی وه. یوازېنۍ لار چې مسیح غوره کړه، انقلابي لار وه، چې شهید شو، بله لار لږ څه معمولي ښکارېده او ما رالښوولای شوه، پرته له دې چې د ژوند محتوا مې غنا ومومي، درېیمه لار رڼه نه وه. دغې تجربې زما په ژوند کې حیرانوونکې پایلې لرلې. پرېږده ښکاره ووايم لومړۍ پایله یې دا وه چې تر اوسه کلیسا ته دننه نه يم ورغلی، هڅه مې هم نه ده کړې، چې نور خلک د ځان تابعیت ته راوبولم. زما دا تصور دی هغه تضادونه چې له نورو خلکو سره مې د نړۍ په کچه لرل، له هر ډول هڅې پرته له منځه لاړل. ځکه زه وپوهېدم چې موږ یو-یو.

موږ ټول په نړۍ کې د یوه مرکزي خلافت ځواک او وحدت یو. د خپلو شا و خوا کسانو په وړاندې مې د مخالف دریځ خپلول ستونزمن ولیدل. دا ذهني تجربې چې زما په ژوند کې یې حیاتي بڼه خپله کړه، دا په ژوره توګه اثبات او تایید کړه، چې که په هر مذهب پورې ځانونه تړلي ګڼو، باید چې د خپل مذهب په اړه برداشتونه او سوچونه هم ولرو، چې ارزښت او څرنګوالی یې ښه ترا راته څرګند کړي. هېڅ مذهب هم پر بل مذهب لاس نه پورته کوي.

درېیمه سپېڅلې شېبه

تر دې شېبې څو کاله وروسته چې اوس مې تاسو ته یاده کړه، زما درېیم خوځښت رامنځته شو، دا درېیمه شېبه له دوو مخکښو شېبو سره اړیکې لري او زه دا اړیکې پر خپل بدن باندې د یوه خپاره ځواک کیفیت ګڼم. ځکه دې هېرې تجربې یو برېښنايي ټکان درلود، چې زما ټول بدن یې ونیو، هر یوه په ما کې د معرفت او پېژندنې رشتې جوړې کړې او زما لپاره یې د ژوند مفهوم بدل کړ.

د اګست میاشتې یوه شپه تر تمرین وروسته غزېدلې وم، زما عادت دی چې هرځل د شپې له خوا د لسو پنځلسو دقیقو لپاره ځملم، دا ځملاستل ډېر خوند راکوي، ځکه زما بدن ته اجازه ورکوي، چې کله ذهن آرام دی، آرام وکړي. هغه شپه مې له دې ځملاستو څخه ډېر خوند واخیست، ځکه یو وخت مې د اروايي فشار له کبله ډېر ځور ګاله، هغه وخت مې ډېر کار کاوه او له خپلې مېرمنې سره مې هم ستونزې درلودې.

هغه وخت چې په ذهني آرامۍ کې وم، د خدای په اړه مې په تخیل پیل وکړ، ما داسې انګېرل چې د خدای په اړه راکړل شوې زده کړې نیمګړې دي، که پر تجربو ولاړې وي، د بل کس تجربې به وي. داسې مې انګېرل هغه څه مو چې د هغه په اړه اورېدلي، نه پرېږدي چې موږ د خپل وجود په ژورو کې په لټون پیل وکړو او په شخصي ډول د

خدای په اړه معلومات ترلاسه کړو .

تر دې هاخوا ، د دین په اړه هم ځینې ښوونې راته کېږي ، څرګنده خبره ده هغه سازمان چې پراخ امکانات ولري ، په تجارتي بازار کې به هم نقش لري او له روحاني ګټو پرته به نور څه هم زموږ په ذهنونو کې راپېچکاري کوي . فکر مې وکړ ، چې د خدای او اروا په باب موږ ته بشپړ معلومات نه راګول کېږي . ښايي یوه رښتینې تجربه وي ، چې ترلاسه کېدې شي ، خو ما کولای شول د یوه مخلوق په توګه ځان تجربه کړم . هغه مخلوق چې ذات او ماهیت یې د خالق د ذات او ماهیت یوه برخه ده .

لومړی مې د خپلې تجربې لپاره د خپل وجود دريځه پرانیستله . د یوه موجود په توګه مې خپله ټوله غوسه ، وېره او جنسي انګېزې له ذهن څخه پاکې کړې . وروسته یو ګام وړاندې لاړم او د خپل خالق د ځواک د درک لپاره چمتو شوم .

ناڅاپه د رڼا او برېښنا یوې چاودنې زما ټول وجود ونیو . داسې مې انګېرل چې ټول بدن مې رپردي . دومره تونده رپرېدېدا وه چې زه یې له یوې خوا څخه بلې خوا ته اچولم . داسې مې احساس کړل چې د برېښنا یوه بهیر ته زما ټول وجود ننوت ، نه شم ویلای چې دا خوندور احساس و که بې خونده . هرڅه چې وو ، ما او زما وجود یې وزغامه ، د هغه په وړاندې مې د مقاومت پرځای ، ځان ټینګ کړ او کله چې دا ټکانونه غلي شول نو فکر مې وکړ چې ستر واکمن به همداسې وي .

زما ذهن نه و توانېدلی چې د خدای پر ماهیت وپوهېږي ، خدای کوم تفکر او تجربه نه وه ، هغه مې د ذهن په ګوټ کې پټ و .

یو دوې پایلې

یادې شوې تجربې مې حیاتي وې ، ځکه په ما کې یې داسې یوه فضا رامنځته کړه ، چې زه یې په تصمیم نیولو ځواکمن کړم . د بیان لپاره به همدا عبارت سم وي . ځکه زه په دې باوري یم چې له ځان سره د مینې لپاره له شورماشور ډکې تجربې او یا سپېڅلي کلام ته اړتیا نه لرم . یوه شېبه پاکي او شفافیت موږ هغې فضا ته بیایي چې په هغې کې د نړۍ مینه هم یوه مانا پیدا کوي . که څه هم له ځان سره مینه په وخت او ځای پورې محدوده نه ده ، خو هرچېرې چې یو ، زموږ په وړاندې شته او موږ یې تر لاسه کولای شو . له ځان سره مینه د شخړې او خلاصون پر وخت هم امکان لري . په هر حالت کې له ځان سره مینه ، هغه لار ده چې زموږ په وړاندې پرته ده او دا رڼه تجربه حیرانوونکې ده ، ځکه کولای شي هره اوونۍ په سلګونو او زرګونو ځله درک شي .

ښايي دا له ځان سره د مینې کوچنۍ تجربې وي ، چې بیا لویو تجربو ته زمینه برابروي . کله چې مې وروستۍ جمله پایته ورسوله ، فکر مې وکړ چې د دې کتاب په لیکلو سره به وکړای شم ، هغو خبرو ته عملي بڼه ورکړم چې ویلي مې دي .

د ستړیا احساس مې کاوه . پر ځینو کسانو په غوسه وم ، خو بیا مې هم د خواشینۍ احساس درلود ، داسې مې

انگېرل چې له ځان سره مینه له هغه څه سره اړیکې نه لري ، چې زه یې احساسوم. زه له شرایطو پرته هم له ځان سره مینه کولای شم. نو ځکه له ځایه اوچت شوم ، ځان مې بڼه سیده کړ ، ځکه چې له سر څخه د پښو تر نوکانو پورې ځان راباندې گران دی. اوه! یوه ځواب او هوسایۍ زه له ځمکې څخه اسمان ته وڅېژولم.